

کریں گے سنت اور اسلافِ اُمت کی تعلیمات کا علمبردار

ماہنامہ

اشرف المجلد

Volume:17 Issue:12 December 2024

مَدِیْنُ

مَوْلَانَا مُحَمَّدٌ عَبْدُ الْقَوِیُّ

ادارہ اشرف العلوم
درسٹ
حیدرآباد

www.iauth.in

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولانا محمد عبدالقادر فرید قاسمی	تحصیل علم کی اہمیت	درس قرآن
۷	حضرت مولانا بدر عالم میرٹھی رحمہ اللہ	رسول سے محبت خدا کی محبت کی وجہ سے کرنا چاہیے	درس حدیث
۹	حضرت مولانا مفتی ابوالقاسم نعمانی مدظلہ	اصلاح معاشرہ اور ہماری ذمہ داریاں	پیش گفتار
۱۳	مرتب	حضور ﷺ کے ساتھ اہل طائف کا برتاؤ	گوشہ سیرت
۱۵	مولانا مفتی محمد اسجد قاسمی ندوی	امت میں رائج مہلک منکرات ایک جائزہ	اصلاحی مضامین
۲۲	مولانا مفتی محمد سلمان قاسمی محبوب نگری	اچھے گناہ گار کون لوگ ہیں؟	"
۲۶	مفتی عبیدانور شاہ قیصر	اساتذہ کے لئے دو نصیحتیں	"
۲۹	مولانا سید خواجہ نصیر الدین قاسمی	اسلامی تشخص اور تہذیب کا خیال رکھئے	"
۳۳	پیشکش: مولانا مفتی محمد احمد علی قاسمی	ارشاد السالکین: حضرت مولانا محمد عبدالقوی صاحب مدظلہ	افادات اکابر
۳۵	مولانا غیاث الدین صاحب دھام پوری	شہید بیگی سنوار ایک دانشور اور مترجم بھی تھے	سرزمینِ قدس سے
۳۸	مولانا مفتی احمد عبید اللہ یاسر قاسمی	ادارہ اشرف العلوم حیدر آباد میں جلسہ مظاہرہ قرأت	احوال و کوائف
۴۲	مرتب	حضرت مدیر محترم مدظلہ کے دینی و تبلیغی اشغال و اسفار	"
۴۶	مولانا اشتیاق احمد صاحب قاسمی	میڈیکل انشورنس کی شرعی حیثیت	فقہ و فتاویٰ
۴۹	مولانا مفتی محمد ندیم الدین قاسمی	آپ کے شرعی مسائل	"

اشرف الجرائد کی توسیع و اشاعت میں حصہ لے کر اشاعت دین کا ثواب حاصل فرمائیں۔ ادارہ



درسِ قرآن

تحصیلِ علم کی اہمیت

از: مولانا محمد عبدالقادر فریدی قاسمی *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
وَمَا كَانَ الْمُؤْمِنُونَ لِيَنْفِرُوا كَافَّةً ۚ فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ لِّيَتَفَقَّهُوا فِي
الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ﴿۱۲۲﴾ (التوبة: ۱۲۲)

ترجمہ: اور مسلمانوں کے لیے یہ بھی مناسب نہیں ہے کہ وہ (ہمیشہ) سب کے سب جہاد کے لیے نکل
کھڑے ہوں؛ لہذا ایسا کیوں نہ ہو کہ ہر بڑی جماعت میں سے ایک گروہ (جہاد کے لیے) نکلا کرے؛ تاکہ
(جو لوگ جہاد میں شریک نہ ہوئے ہوں) وہ دین کی سمجھ بوجھ حاصل کرنے کے لیے خوب محنت کریں، اور جب
ان کی قوم کے لوگ (جو جہاد میں گئے ہیں) ان کے پاس واپس آئیں، تو یہ ان کو متنبہ کرے؛ تاکہ وہ (گناہوں
سے) بچ کر رہیں۔

توضیح: سورہ توبہ کے ایک بڑے حصے میں ان لوگوں کی ملامت کی گئی تھی جو جہاد میں شریک نہیں
ہوئے تھے، جس کی بنا پر صحابہؓ نے یہ ارادہ کر لیا کہ آئندہ جو بھی جہاد ہوگا، اس میں وہ سب جایا کریں گے،
اس آیت نے واضح کر دیا کہ ہمیشہ کے لیے یہ سوچنا صحیح نہیں ہے، غزوہ تبوک میں تو ایک خاص ضرورت
کی بنا پر تمام مسلمانوں کو نکلنے کا حکم دیا تھا؛ لیکن عام حالات میں مسلمانوں کو تقسیم کار پر عمل کرنا چاہیے۔
جب تک امیر کی طرف سے نفیر عام (ہر شخص کو جہاد میں شریک ہونے) کا حکم نہ ہو تو جہاد فرض کفایہ ہے،
اگر بڑی جماعت میں سے کچھ لوگ جہاد کے لیے چلے جائیں تو سب کی طرف سے یہ فرض کفایہ ادا
ہو جائے گا۔ تمام مسلمانوں کے لیے ہمیشہ جہاد میں نکلنا اس لیے مناسب نہیں ہے کہ: جس طرح جہاد،
امت مسلمہ کی ایک ضرورت ہے اسی طرح دین کا علم حاصل کرنا بھی امت کی ایک اہم ضرورت ہے، اگر

سب لوگ جہاد کے لیے نکل کھڑے ہوں تو علم دین کی درس و تدریس اور تعلیم و تعلم کا فریضہ کون انجام دے گا؟ لہذا صحیح طریقہ یہی ہے کہ کچھ لوگ جہاد میں شریک ہوں اور کچھ لوگ شہر میں رہ کر دینی علوم حاصل کریں، پھر جہاد میں شریک حضرات کے واپس آنے کے بعد یہ لوگ ان کو وہ احکام سکھلا دیں جو انھوں نے شہر میں رہ کر سیکھے ہیں مثلاً: فلاں کام فرض، فلاں کام واجب ہے، فلاں کام پر اجر و ثواب اور فلاں کام پر عذاب اور سزا ہے۔

اس آیت کریمہ سے یہ بھی معلوم ہوا کہ مسلمانوں کو کبھی بھی دینی تعلیم کے حصول کو ترک نہیں کرنا چاہیے خواہ ان کے ذمہ کتنے ہی کام ہوں۔ بے شمار احادیث مبارکہ میں بھی علم حاصل کرنے کی اہمیت اور اس کی ترغیب دی گئی ہے، چنانچہ "سنن ابن ماجہ" باب فضل العلماء والحث علی طلب العلم" میں امام ابن ماجہ نے حضرت انس بن مالک رضی اللہ عنہ سے روایت کی ہے کہ حضور ﷺ نے ارشاد فرمایا: "طلب العلم فریضۃ علی کل مسلم" کہ: علم (دین) حاصل کرنا ہر مسلمان پر فرض ہے۔ واضح رہے کہ ہر طرح کا علم حاصل کرنا فرض نہیں ہے کہ؛ بل کہ جو چیزیں فرض ہیں ان کو بروئے کار لانے کے لیے ان کا علم حاصل کرنا اور جاننا فرض ہے۔ مثلاً: نماز فرض ہے تو اتنا علم حاصل کرنا کہ جس سے ذمہ ساقط ہو جائے فرض ہے، کسی کے اوپر زکوٰۃ فرض ہے تو زکوٰۃ کی ادائیگی کا طریقہ جاننا فرض ہے؛ چنانچہ تعلیم المتعلم ص: ۳ میں اسی طرح وضاحت کی گئی ہے۔ علم کی فضیلت اور اس کی اہمیت کا اندازہ مندرجہ ذیل واقعے سے بھی لگایا جاسکتا ہے کہ حضرت عمرؓ جیسے جلیل القدر اور ملہم صحابی رضی اللہ عنہ فرماتے ہیں کہ میں اور ایک انصاری پڑوسی نے تحصیل علم کے خاطر حضور ﷺ کی خدمت میں حاضر ہونے کے لیے باری مقرر کر لی تھی کہ ایک دن حضور ﷺ کی خدمت وہ جائیں گے اور ایک دن میں، وہ اپنی باری کے دن جو علم سیکھتے مجھے سنا دیتے، اور میں اپنی باری کے دن جو علم سیکھتا میں ان کو سنا دیتا، اس واقعے کو امام بخاری۔ علیہ الرحمہ۔ نے "باب التناوب فی العلم" میں روایت کی ہے۔

اس واقعے سے تمام مسلمانوں کو سبق لینا چاہیے کہ جب حضرت عمرؓ جیسے ملہم صحابی بھی حصول علم کو ترک نہیں کر رہے ہیں تو ہمیں بھی ہمیشہ علم حاصل کرتے رہنا چاہیے اور کبھی بھی علم دین سے دوری اختیار نہیں کرنی چاہیے۔ اللہ رب العزت ہمارے اندر حصول علم کا جذبہ اور شوق پیدا فرمائے۔ آمین



درسِ حدیث

رسول سے محبت خدا کی محبت کی وجہ سے کرنا چاہیے

از: حضرت مولانا بدر عالم میرٹھی

عَنْ ابْنِ عَبَّاسٍ، قَالَ: قَالَ رَسُولُ اللَّهِ ﷺ: "أَحِبُّوا اللَّهَ لِمَا يَغْذُوكُمْ مِنْ نِعْمَةٍ، وَأَحِبُّوا نَبِيَّكُمْ بِحُبِّ اللَّهِ، وَأَحِبُّوا أَهْلَ بَيْتِي لِحُبِّي" (رواه الترمذی: ۳۷۸۹)

ترجمہ: ”حضرت ابن عباسؓ فرماتے ہیں کہ رسول اللہ ﷺ نے فرمایا ہے اللہ سے محبت رکھو، اس لئے کہ وہ تمہیں طرح طرح کی نعمتیں عطا فرماتا ہے، اور مجھ سے محبت رکھو خدا کی محبت کی وجہ سے اور میرے اہل بیت سے محبت رکھو میری محبت کی وجہ سے۔“

تشریح: اس حدیث میں خدا کی محبت کا سب سے آسان راستہ یہ بتلایا گیا ہے کہ پہلے تم ان نعمتوں کا مطالعہ کرو جو شب و روز بلا جدوجہد اور بلا کسی استحقاق کے تم کو میسر ہیں، خدا کی محبت پیدا ہو جائے گی، جب خدا کی محبت تمہارے دل میں پیدا ہو جائے گی تو رسول کی محبت کا پیدا ہونا لازم ہوگا، کیوں کہ اس کا رشتہ خدا سے یہی ہے کہ وہ تمہارے اور اس کے درمیان پیغام پہنچانے والا ہے، بادشاہوں کے درباروں میں نامہ بروں کی جتنی قدر و قیمت ہوتی ہے راہِ محبت میں اس سے کہیں زیادہ ہے، اس لئے رسول ﷺ کی محبت پیدا کرنے کا طریقہ یہ ہے کہ اس کو بارگاہِ محبت کا پیغمبر سمجھو، جب دنیا کے ایلچیوں میں اخلاقِ فاضلہ و اوصافِ کاملہ ہونا ضروری ہیں تو خدا کے رسولوں میں کیوں ضروری نہ ہوں گے؟ پھر اس جہت سے بھی محبت پیدا ہو جائے گی، اسلام میں محبت کا اصل محور و مرکز صرف خدا کی ذات بتلانی گئی ہے؛ اور یہی اس کی امتیازی توحید ہے کہ انسان کے قلبی علائق کے گوشے صرف اسی ایک ذاتِ پاک کے نام پر تقسیم ہوتے ہیں، اسی لئے اذان و اقامت میں آنحضرت ﷺ کو رسول اللہ کہہ کر پکارا گیا ہے کہ اللہ اکبر کے بعد رسول اللہ ﷺ کی عظمت و محبت قلب میں خود بخود جاگزیں ہو جائے اور اسی لئے قرآن کریم میں اِنْ كُنْتُمْ تُحِبُّونَ اللَّهَ فَاتَّبِعُونِي ارشاد فرمایا یعنی اگر تم کو اللہ سے

محبت ہے تو میری اتباع کرو۔ گویا اصل محور و مرکز خدا ہی کی محبت ہے، اور اس کا صحیح معیار رسول ﷺ کی اطاعت ہے اب جو شخص خدا کی محبت کا مدعی ہے مگر رسول کی عظمت و محبت پوری طرح نہیں کرتا یا رسول کی محبت کا دم بھرتا ہے مگر خدا کی عظمت و محبت سے خالی ہے وہ سراسر دھوکے میں ہے۔ رسول ﷺ کی محبت و عظمت اس کا احترام و ادب اولین فریضہ ہے، اور یہ سب اس لئے ہے کہ وہ اس باعظمت ذات کا رسول ہے جس کی تمام کائنات مخلوق ہے۔ رسول کی صحیح عظمت یہ ہے۔

اپنے خود تراشیدہ خیالات پر رسول سے محبت کرنا صحیح محبت نہیں، عیسائی بھی حضرت مسیح علیہ السلام سے محبت کرتے ہیں مگر خدا کا رسول سمجھ کر نہیں بلکہ اس کا بیٹا بنا کر کیا تم اس کو صحیح محبت کہو گے؟ اور یہود ان سے بغض و دشمنی رکھتے ہیں مگر انہیں خدا کا دشمن سمجھ کر نہیں کیا تم اسے صحیح دشمنی کہو گے؟ پھر صحیح دوستی اور صحیح دشمنی وہ ہے جو محض اس ایک ذات پاک کے نام پر ہو اس کے سوا محبتیں اور دشمنیاں سب آئین اسلام سے باہر ہیں۔

اس تعلق کو ذرا اور وسعت دو تو رسول ﷺ کی اولاد سامنے آتی ہے ان سے محبت اس لئے ضروری ہے کہ رسول ﷺ کی محبت ضروری ہے گویا ان سے محبت پیدا کرنے کے لئے رسول کی ذات سامنے رکھنا چاہیے تو ان کی محبت خود ہی پیدا ہو جائے گی جیسا کہ رسول ﷺ کی محبت کے لئے خدا کی ذات پیش نظر رکھنا چاہیے اور اس طرح اگرچہ محبت کا دائرہ بہت پھیلتا چلا جائے گا مگر اصل مرکزی نقطہ پھر وہی ایک ذات پاک کی محبت رہے گی۔ اب اگر کوئی شخص رسول کی محبت کا دعویٰ دار ہے مگر اہل بیت کی محبت نہیں رکھتا یا اہل بیت کی محبت کا تو دم بھرتا ہے مگر خدا اور رسول کی محبت کے آثار اس میں نہیں پائے جاتے تو کیا تم اسے صحیح محبت والا کہہ سکتے ہو؟

رسول کا رشتہ جس طرح اہل بیت کے ساتھ ہے اسی طرح اس جماعت کے ساتھ بھی ہے جس میں اس نے اپنے شب و روز گزارے، جنہوں نے اس کے لئے جانیں قربان کر دیں اور اس کی رفاقت میں تمام تعلقات ختم کر دینے میں تامل نہ کیا، پس اگر کوئی شخص اس جاں نثار جماعت سے بغض رکھے تو کیا تم اسے رسول کی محبت کہو گے؟۔ اللہ تعالیٰ ہمیں غلو سے بچائے اور صحیح محبت کی توفیق بخشے۔

پیش گفار

اصلاح معاشرہ اور ہماری ذمہ داریاں

از: حضرت مولانا مفتی ابوالقاسم نعمانی صاحب دامت برکاتہم*
ہر مسلمان مرد و عورت کی ذمہ داری ہے کہ ایمان و عقیدہ کی درستگی کے ساتھ خود بھی نیک اعمال کا خوگر ہو، برائیوں سے پرہیز کرے اور دوسروں کو بھی صالح بنانے کی کوشش کرے، اچھائیوں کو پھیلانے اور برائیوں کو مٹانے کی فکر اور جدوجہد کرے۔

اللہ جل شانہ نے قرآن پاک میں اس امت کا تعارف کراتے ہوئے فرمایا: ”كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ“ (سورہ آل عمران: ۱۱۰)
تم لوگ بہترین امت ہو جو لوگوں کو نفع رسانی کے لیے پیدا کی گئی ہے، تم اچھائی کا حکم دیتے ہو اور برائی سے روکتے ہو اور خود بھی ایمان والے ہو۔

حضرت نبی کریم ﷺ نے فرمایا: ”كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ“ (بخاری) تم سب ذمہ دار ہو اور تم سب سے اپنے ماتحتوں کے بارے میں سوال کیا جائے گا۔

ان سب ارشادات سے معلوم ہوا کہ ہر مسلمان کی پہلی ذمہ داری یہ ہے کہ اپنے ایمان اور عقیدہ کی درستگی کے ساتھ اپنے اعمال، اخلاق، عادات اور معاملات کو شریعت و سنت کے مطابق بنانے کی کوشش کرے؛ لیکن صرف اپنے ایمان اور اعمال کی فکر کافی نہیں بلکہ درجہ بدرجہ اپنے اہل خانہ، اہل محلہ، اہل شہر بلکہ تمام لوگوں کو نیکی کی راہ پر لانے کی فکر کرے۔ اللہ تعالیٰ نے سورہ ”العصر“ میں زمانے کی قسم کھا کر فرمایا ہے کہ تمام انسان خسارے اور نقصان میں ہیں، سوائے ان کے جو ایمان والے ہوں، اچھے کام کریں، آپس میں ایک دوسرے کو صحیح بات کی تلقین کریں اور آپس میں ایک دوسرے کو صبر و استقامت کی تاکید کریں۔

ایمان کا ادنیٰ درجہ

رسول اللہ ﷺ نے ارشاد فرمایا: ”مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ“ (مسلم شریف) یعنی تم میں سے جو شخص بھی کسی منکر (غلط کام) کو دیکھے اسے اپنے ہاتھ سے مٹائے، اگر اس کی طاقت نہ ہو تو اپنی زبان سے نکیر کرے، اگر اس کی بھی استطاعت نہ ہو تو دل سے مٹائے یعنی دل میں برائی کو دیکھ کر کڑھن پیدا ہو اور اس برائی کو ختم کرنے کی فکر کرے، اور یہ ایمان کا ادنیٰ درجہ ہے۔ اور ایک روایت میں ہے کہ اس سے نیچے ایمان کا معمولی درجہ بھی نہیں ہے۔

اس حدیث سے معلوم ہوا کہ یہ ذمہ داری بلا امتیاز ہر امتی کی ہے کہ اپنی آنکھیں کھلی رکھے۔ حالات کا جائزہ لے، اور اپنے ارد گرد جہاں بھی کوئی عملی، اخلاقی برائی نظر آئے اس کو ختم کرنے کی پوری کوشش کرے۔

امر بالمعروف ونہی عن المنکر

اسی عمل کو قرآن و سنت کی زبان میں امر بالمعروف اور نہی عن المنکر کے عنوان سے بیان کیا گیا ہے، اور جگہ جگہ امر بالمعروف اور نہی عن المنکر کی تاکید فرمائی گئی ہے اور اس عمل میں کوتاہی برتنے پر سخت وعیدیں آئی ہیں۔ ایک حدیث میں فرمایا گیا: ”وَالَّذِي نَفْسِي بِيَدِهِ، لَتَأْمُرُنَّ بِالْمَعْرُوفِ، وَلَتَنْهَوْنَ عَنِ الْمُنْكَرِ، أَوْ لَيُوشِكَنَّ اللَّهُ أَنْ يَبْعَثَ عَلَيْكُمْ عِقَابًا قَاتِلًا، ثُمَّ تَدْعُوهُ فَلَا يَسْتَجِيبُ لَكُمْ“ (ترمذی) فرمایا کہ قسم اس ذات کی جس کے قبضہ میں میری جان ہے تم ضرور بالضرور امر بالمعروف اور نہی عن المنکر کرتے رہو ورنہ بہت جلد اللہ تعالیٰ اپنے پاس سے تمہارے اوپر عذاب بھیجے گا پھر تم اس سے دعائیں مانگو گے اور تمہاری دعائیں قبول نہیں ہوں گی۔

ایک دوسری حدیث میں ارشاد ہے: ”مَا مِنْ رَجُلٍ يَكُونُ فِي قَوْمٍ يَعْمَلُ فِيهِمْ بِالْمَعَاصِي يَقْدِرُونَ عَلَى أَنْ يَغَيِّرُوا عَلَيْهِ وَلَا يَغَيِّرُوا إِلَّا أَصَابَهُمُ اللَّهُ بِعِقَابٍ قَبْلَ أَنْ يَمُوتُوا“ (ابوداؤد و ابن ماجہ) فرمایا کہ جو شخص بھی ایسی قوم میں ہو جن میں گناہ کئے جارہے ہوں اور وہ اس کے مٹانے پر قادر ہو اور پھر بھی نہ مٹائے اس کو اللہ تعالیٰ ان کے مرنے سے پہلے عذاب میں مبتلا کر دے گا۔

معاشرہ کی حالت زار

اس وقت عام طور پر مسلم معاشرہ کی جو صورت حال ہے وہ کسی سے پوشیدہ نہیں ہے، سب سے اہم عبادت نماز سے غفلت عام ہے، نشہ بازی، جوا، سٹہ اور طرح طرح کی خراب اخلاق اور تباہ کن عادتوں میں معاشرہ کا بڑا

طبقہ مبتلا ہے، شادی کے موقع پر فضول خرچی، تک، جہیز اور لایعنی رسوم کی پابندی کی وجہ سے کتنے گھرانے تباہ ہو رہے ہیں، ملٹی میڈیا موبائل کے غلط استعمال سے نوجوان طبقہ بے حیائی اور فحاشی کا شکار ہو رہا ہے۔ گھروں میں ایک دوسرے کے حقوق کی ادائیگی میں کوتاہی ہو رہی ہے۔ یہ اور اس جیسی متعدد عملی اور اخلاقی خرابیوں میں معاشرہ تباہ ہو رہا ہے۔

دوسری طرف ان جیسی خرابیوں کے ازالہ کے لیے، امر بالمعروف، نہی عن المنکر یعنی اصلاح معاشرہ کے لیے جیسی مسلسل اور منظم جدوجہد کی ضرورت ہے اس میں بھی عام طور پر کوتاہی ہو رہی ہے جس کے نتیجے میں امت میں عمومی بے چینی، پریشانی پھیلی ہوئی نظر آتی ہے۔

ہماری ذمہ داریاں

ان حالات میں تمام مسلمانوں اور خاص طور پر علماء کرام، ائمہ مساجد، متولیان مساجد، بستی اور برادری کے ذمہ دار افراد کی یہ ذمہ داری بنتی ہے کہ معاشرہ کی اصلاح کے لیے خود محنت کریں اور اس سلسلہ میں کی جانے والی کوششوں کے ساتھ عملی اور فکری تعاون پیش کریں۔

یہ بات بھی پیش نظر رہنی چاہیے کہ معاشرہ کی اصلاح اور رسم و رواج کو ختم کرنے کی محنت بہت قیمتی عمل ہے۔ اللہ تعالیٰ نے یہ کام انبیاء علیہم الصلوٰۃ والسلام سے لیا ہے۔ جب بھی دنیا میں بگاڑ پیدا ہوا اللہ تعالیٰ نے اپنے کسی برگزیدہ بندہ کو نبوت سے سرفراز فرما کر قوم کی اصلاح کے لیے مبعوث فرمایا۔

داعی کے اوصاف

اب جبکہ اللہ کے آخری پیغمبر خاتم النبیین حضرت محمد رسول اللہ صلی اللہ علیہ وسلم دنیا میں آچکے اور آپ نے تبلیغ دین کا کام امت کے حوالہ فرما کر انھیں یہ ہدایت دی کہ جن لوگوں تک دین کی تعلیمات پہنچیں وہ دوسروں تک پہنچائیں، تو اب ختم نبوت کی برکت سے اللہ تعالیٰ نے یہ سعادت امت کے علماء، مشائخ، مصلحین، ائمہ اور فکر مند افراد کو عطا فرمائی ہے۔ اس لیے جو حضرات بھی اس سلسلہ میں اپنی صلاحیت، محنت اور وقت صرف کریں یہ ان کے لیے موجب سعادت ہے۔ خوش دلی اور بشاشت کے ساتھ اس کام میں لگنا چاہیے۔ اور یہ بھی یاد رکھنا چاہیے کہ اس راہ میں مخالفت اور طعن و تشنیع کا بھی سامنا کرنا پڑ سکتا ہے۔ اسی لیے اللہ تعالیٰ نے سورہ ”والعصر“ میں اس بات کی بھی تاکید فرمائی ہے کہ اپنے ایمان و عقیدہ کی درستی اور اعمال صالحہ کے اہتمام کے ساتھ ایک دوسرے کو حق بات کی تلقین کریں نیز حق کی اشاعت کی راہ میں آنے والی دشواریوں اور مشکلات پر صبر کریں،

اور استقامت کا دامن ہاتھ سے نہ چھوڑیں۔ ساتھ ہی ساتھ اس بات کا بھی خیال رکھنا ہے کہ جس خیر کی دعوت دی جائے خود اس پر عمل کی کوشش کی جائے۔ اور جس منکر سے دوسروں کو روکا جائے خود بھی اس سے پرہیز کیا جائے۔ اللہ تعالیٰ نے قرآن میں ان لوگوں پر نیکہ فرمائی ہے جو دوسروں کو نیکی کا حکم دیں اور خود اس پر عمل پیرا نہ ہوں۔ ارشاد خداوندی ہے: ”اَتَاْمُرُوْنَ النَّاسَ بِالْبِرِّ وَتَنْسَوْنَ اَنْفُسَكُمْ“ (البقرہ: ۴۴) کیا تم لوگوں کو نیکی کا حکم دیتے ہو اور خود اپنے کو بھلا دیتے ہو۔

حاصل یہ ہے کہ معاشرہ کا فساد اپنی انتہاء کو پہنچ چکا ہے جس کے نتیجہ میں امت بے چینی، پریشانی، ذلت و کبت اور زبوں حالی میں مبتلا ہے اس لیے اس صورت حال کو بدلنے کے لیے ہر رخ سے محنت کرنا ضروری ہے، اور یہ محنت وقتی اور محدود نہیں ہونی چاہیے بلکہ پوری لگن و دلچسپی کے ساتھ جاری رہنی چاہیے۔

(بقیہ صفحہ: ۲۱ سے)

ہمیں زکوٰۃ کے تعلق سے عمومی کوتاہی کے اس پہلو کو ضرور پیش نظر رکھ کر اپنی اصلاح کرنی چاہیے اور پوری ملت کا یہ مجموعی مزاج بننا چاہیے کہ ہر صاحب نصاب شریعت کے اصول کے مطابق مکمل حساب کے بعد زکوٰۃ کی رقم نکالے اور واقعی مستحقین تک اسے پہنچائے۔

حاصل یہ ہے کہ اجتماعی عذاب کا باعث بننے والی مذکورہ تینوں چیزوں (۱) سود خوری کی وبائے عام، (۲) بدکاری اور بے حیائی کا سیلاب بلاخیز، (۳) زکوٰۃ کے تعلق سے عمومی کوتاہی سے امت کا ہر فرد بہ صدق قلب تائب ہو اور مستقبل میں کبھی ان لعنتوں کے قریب نہ جانے کا پختہ عہد کرے، قرآنی بیان کے مطابق اللہ کی رحمت اور آفتوں سے حفاظت نیکوکاروں ہی کے قریب ہوتی ہے۔

حضور صلی اللہ علیہ وسلم کے ساتھ اہل طائف کا برتاؤ

از: مرتب *

امام ابن شہاب زہریؒ فرماتے ہیں کہ: (جب کفار مکہ کے مظالم حد سے بڑھ گئے، اسلام اور اہل اسلام کی حفاظت و صیانت کے لیے) حضور صلی اللہ علیہ وسلم مختلف قبائل عرب کے ہر بڑے مجمعے میں تشریف لے گئے، اور سرداران قوم سے گفتگو فرمائی اور اس سلسلے میں ان کے انکار یا سکوت کا برا نہ ماننے اور فرماتے ”میں تمہیں کسی چیز پر مجبور نہیں کرتا، تم میں سے جو کوئی میری لائی ہوئی دعوت و تحید سے راضی ہو، اسے اختیار کر لے اور جو ناپسند کرتا ہو تو وہ میری طرف سے مجبور نہیں، میری صرف یہ چاہت ہے کہ تم ان لوگوں سے میری حفاظت کرو جو مجھے ہلاک کرنا چاہتے ہیں؛ تاکہ میں اپنے رب کے پیغامات (اس کے بندوں تک بہ آسانی) پہنچا سکوں، یہاں تک کہ اللہ تعالیٰ میرے اور میرے اصحاب کے لیے جو چاہے فیصلہ فرمادے۔“

روسائے عرب میں سے کوئی آپ کی بات کو قبول نہیں کرتا، اور ہر قبیلے کی زبان پر یہی تھا کہ اس شخص کی قوم ہی اس کا حال زیادہ جانتی ہے، تمہارا اس شخص کے بارے میں کیا خیال ہے؟ کیا وہ ہماری اصلاح کر پائے گا جب کہ اس نے اپنی قوم کو تباہ کر دیا ہے، اور قوم نے اسے رد کر دیا ہے، پیغمبر صلی اللہ علیہ وسلم کو پناہ دینے کی سعادت اللہ تعالیٰ نے انصار کے نصیب میں رکھی تھی چنانچہ ان کو اس کے ذریعے سے عزت بخشی۔

جب ابوطالب دنیا سے پردہ فرما گئے تو رسول اللہ صلی اللہ علیہ وسلم پر پہلے سے زیادہ مصائب ٹوٹنے لگے تو آپ صلی اللہ علیہ وسلم نے بنو ثقیف کے لوگوں سے پناہ کی امید میں طائف کا رخت سفر باندھا، وہاں بنو ثقیف کے سردار تین بھائی تھے، عبد یلیل بن عمرو، حبیب بن عمرو، اور مسعود بن عمرو، حضور صلی اللہ علیہ وسلم نے ان تینوں سے ملاقات کی اور اپنی قوم کے مظالم کی کرہناک داستان سنائی، (سب سن کر) ان میں سے ایک نے کہا: کہ میں کعبے کی چوکھٹ کو چھوڑ دوں گا اگر اللہ نے تمہیں کوئی دین دے کر بھیجا ہے۔ دوسرے نے کہا: کیا اللہ تمہارے علاوہ دوسرے کو پیغمبر بنا کر بھیجنے سے عاجز ہے؟ تیسرے نے کہا: خدا کی قسم میں آج کی مجلس کے بعد تم سے کبھی بات نہیں کروں گا، اس لیے کہ اگر تم واقعی اللہ کے رسول ہو تو تم بڑے شرف والے اور زیادہ حق رکھنے والے ہو، اس لیے تم سے

بات نہیں کرنا چاہیے اور اگر تم اللہ پر جھوٹ باندھ رہے ہو، تو تم بدترین آدمی ہو، میں تم سے کیا بات کروں؟ یعنی تم بات کرنے کے قابل نہیں ہو، لوگوں نے آپ کا خوب مذاق اڑایا اور اپنی قوم میں آپ ﷺ کو دیے گئے جواب کی تشہیر کر دی، لوگ راستے کے دونوں جانب صف بنا کر بیٹھ گئے، جب حضور ﷺ ان کے سامنے سے گزرتے ہر قدم پر پتھر برساتے، یہاں تک کہ انہوں نے آپ کے قد میں کو خون آلود کر دیا، اسی حال میں آپ ان سے نجات پا کر ایک باغ میں تشریف لے گئے اور انکو رکی بیل کے سائے میں بیٹھ گئے آپ نہایت غمگین درد و الم میں مبتلا تھے، آپ کے قدمہائے مبارک سے لہو جاری تھا، باغ عقبہ بن ربیعہ اور شیبہ بن ربیعہ کا تھا، جنہیں دیکھ کر آپ کو بڑی ناگواری ہوئی کیوں کہ وہ دونوں اللہ اور اس کے رسول کے دشمن تھے؛ مگر انہوں نے آپ کا یہ حال دیکھا تو رحم آیا اور اپنی نصرانی غلام عداس کو انکو ردے کر آپ کی خدمت میں بھیجا۔

جب عداس آپ علیہ الصلوٰۃ والسلام کی خدمت میں حاضر ہوا تو رسول اللہ ﷺ نے اس سے پوچھا کہ تم کسی علاقے کے رہنے والے ہو؟ عداس نے جواب دیا: میں نے منیو کا ہوں آپ نے فرمایا: اللہ کے نیک بندے یونس بن متی کے شہر سے ہو؟ اس نے پوچھا: آپ کو یونس بن متی کے بارے میں کیسے معلوم؟ آپ ﷺ نے فرمایا وہ اپنے رب کا پیغام بندوں کو پہنچانے میں کسی کو کم تر نہیں سمجھتے تھے میں بھی اللہ کا رسول ہوں اللہ تعالیٰ نے یونس بن متی کے بارے میں مجھے بتایا، جب اس نے حضرت یونس بن متی کے بارے میں یہ بات سنی فوراً سجدے میں گر پڑا اور آپ علیہ الصلوٰۃ والسلام کے قد میں کو بوسہ دیا، جب کہ آپ کے قدمہائے مبارک خون سے لہو لہان تھے۔

عتبہ و شیبہ اپنے غلام کی ان حرکتوں کو کھڑے چپ چاپ دیکھتے رہے، جب وہ ان کے پاس آیا تو پوچھا کہ تو نے محمد (ﷺ) کو سجدہ کیوں کیا؟ ان کی قدم بوسی کیوں کی؟ ہم نے تجھے کسی اور کے ساتھ ایسا کرتے ہوئے کبھی نہیں دیکھا، عداس نے جواب دیا: وہ نیک آدمی ہیں، انہوں نے مجھے ایسی بات بتائی جو میں اپنے اس رسول کے بارے میں جانتا ہوں جس کو خود اللہ تعالیٰ نے ہمارے پاس پیغمبر بنا کر بھیجا، جو یونس بن متی کے نام سے معروف ہیں، وہ دونوں اس کی بات سے ہنس پڑے، اور کہا کہ کہیں وہ تمہیں تمہاری نصرانیت سے ہٹانہ ڈالے اس لیے کہ وہ دھوکے باز آدمی پھر حضور ﷺ وہاں سے مکہ واپس تشریف لے آئے۔

ایک روایت میں ہے کہ ام المؤمنین صدیقہ عائشہؓ نے آپ ﷺ سے پوچھا کہ آپ کی حیات میں اُحد سے بھی زیادہ کوئی سخت دن آیا؟ آپ ﷺ نے فرمایا: تمہاری قوم کی طرف سے سب سے سخت دن (طائف کی) گھاٹی والا دن تھا، پھر آپ نے اُن کے سلوک کی مزید تفصیل بیان فرمائی۔ (دلائل النبوة: ۲/۳۰۶، ۳۰۷)

امت میں رائج مہلک منکرات ایک جائزہ

از: مولانا محمد اسجد قاسمی ندوی*

اس وقت پوری دنیا میں مادیت اور شہوانیت کا جو سیلاب آیا ہوا ہے، اس نے تمام اخلاقی قدریں تہ وبالا کر ڈالی ہیں، معاشرتی نظام بے حیائی، بدکاری اور عریانیت کا مرکب بن چکا ہے، اخلاقیات کے نظام کو بے کرداری اور نفع پرستی کے مزاج نے زیر و زبر کر دیا ہے، معاملات کو سود اور حرام کی زنجیروں نے کچھ اس طرح چو طرفہ جکڑ رکھا ہے کہ امانت و دیانت، صداقت و راستی اور خیر خواہی کے اوصاف آخری سانس لے رہے ہیں۔

انحراف اور بگاڑ کا یہ سیلاب پورے عالم میں آیا ہوا ہے اور مشرق و مغرب، عرب و عجم، شہر و دیہات، کوئی خطہ اس سے محفوظ نہیں ہے۔ احادیث کی صراحتوں سے واضح ہوتا ہے کہ کسی بھی خطے یا معاشرے پر اللہ کی طرف سے اجتماعی قہر و عذاب کا نزول تین گناہوں کے رواج عام کے نتیجے میں ہوتا ہے: (۱) سود خوری (۲) زنا اور بدکاری (۳) زکوٰۃ کی ادائیگی میں مجرمانہ کوتاہی۔

ایک حدیث میں ارشاد فرمایا گیا ہے: جب کسی قوم میں سود اور زنا عام ہو جائیں تو وہ اپنے کو اللہ کے عذاب کا مستحق بنا لیتی ہے۔ (المستدرک: ۲/۳۷)

آج بھی صورت حال ہمارے سامنے ہے، سودی لین دین اور بدکاری کے فروغ نے وہ شکلیں اختیار کر لی ہیں کہ ان کا تصور بھی لرزہ طاری کر دیتا ہے، اسی طرح زکوٰۃ کے تعلق سے مجرمانہ غفلت اور کوتاہی کی عام فضا بنی ہوئی ہے، ہماری انھیں بد اعمالیوں کا خمیازہ قدرتی آفات کی شکل میں ظاہر ہوتا ہے۔

سود خوری کی وبا عام

احادیث کی صراحت کے مطابق کسی قوم، خطے اور معاشرے پر اجتماعی آفت و عذاب کے آنے کا ایک بنیادی سبب سودی کاروبار اور سودی لین دین کا عام چلن ہے۔

شریعت نے حرام کاموں اور گناہوں کی جو تفصیل بتائی ہے، اس میں سود کا گناہ سرفہرست ہے، قرآن و حدیث میں سود کی شاعت و قباحت کے تعلق سے ایسے ایسے الفاظ بیان ہوئے ہیں جو لرزہ طاری کر دیتے ہیں۔

سورۃ البقرہ میں سود کی حرمت اور اس سے اجتناب کے حکم کے بعد ارشاد فرمایا گیا: فَإِنْ لَّمْ تَفْعَلُوا فَأْذَنُوا بِمَحْرَبٍ مِنَ اللَّهِ وَرَسُولِهِ (البقرہ/۲۷۹) ترجمہ: اگر تم سود کا کاروبار نہیں چھوڑو گے تو تم اللہ اور اس کے رسول کی طرف سے اعلان جنگ بن لو۔

غور کیا جائے تو واضح ہوتا ہے کہ قرآن مجید نے شرک کے بعد بڑے سے بڑے گناہ کے بارے میں بھی اتنے سخت الفاظ اور اتنا سخت لب و لہجہ استعمال نہیں کیا، جتنا سخت لب و لہجہ لفظ سود کے بارے میں استعمال کیا ہے، ”اعلان جنگ“ کے الفاظ انتہائی سخت وعید اور بدترین شاعت کے اظہار کے لیے ہیں۔ روایات میں آتا ہے کہ ایک شخص امام مالک بن انس کی خدمت میں آیا اور عرض کیا: میں نے شراب کا ایک ایسا رسیا اور نشہ میں چور شخص دیکھا جو چاند کو پکڑنے کی کوشش کر رہا تھا، اس پر میں نے کہا: اگر انسان کے پیٹ میں شراب سے بھی بدتر کوئی چیز اترنے والی ہو تو میری بیوی کو طلاق، آپ نے فرمایا: ابھی لوٹ جاؤ کہ میں تمہارے مسئلہ میں غور کر لوں، وہ دوسرے دن آیا تو بھی فرمایا: ابھی لوٹ جاؤ کہ میں تمہارے مسئلہ میں غور کر لوں، وہ تیسرے دن آیا تو فرمایا: تمہاری بیوی کو طلاق پڑ گئی، اس لیے کہ میں نے کتاب اللہ اور سنت رسول اللہ ﷺ میں انتہائی غور و تدبر کیا، مگر سود سے بدتر کوئی چیز نظر نہ آئی؛ اس لیے کہ اس پر اللہ تعالیٰ کی طرف سے اعلان جنگ ہے۔

(الجامع لاحکام القرآن: ۳/۳۶۳)

سود کی بے برکتی اور نحوست کے وبال کو بیان کرتے ہوئے فرمایا گیا: يَمْحَقُ اللَّهُ الرِّبَا وَيُزِيلُ الصَّدَقَاتِ (البقرہ/۲۷۶) ترجمہ: اللہ سود کو مٹاتا ہے اور صدقات کو بڑھاتا ہے۔

سود اور صدقہ کی حقیقت، نتائج، اغراض اور کیفیات سب متضاد ہوتے ہیں، صدقہ میں اپنا مال بلامعاوضہ دوسرے کو دیا جاتا ہے اور سود میں دوسرے کا مال بلامالی معاوضہ کے لیا جاتا ہے، صدقہ کی غرض رضائے الہی اور ثواب آخرت ہوتی ہے؛ جب کہ سود کی غرض اللہ کے غضب سے نڈر ہو کر اپنی موجودہ دولت میں ناجائز اضافہ کی ہوس ہوتی ہے، نتیجہ کا فرق قرآن کی اسی آیت نے بتا دیا کہ اللہ سود سے حاصل ہونے والے مال کی برکت و خیر مٹا دیتے ہیں؛ جب کہ صدقہ کرنے والے کے مال کو اور اس کی برکت کو بڑھا دیتے ہیں، کیفیات کا فرق یہ ہوتا ہے کہ صدقہ دینے والے کو متنوع اعمال خیر کی توفیق عطا ہوتی ہے اور سود خور بالعموم محرومی میں مبتلا کر دیا جاتا ہے۔

ایک حدیث میں فرمایا گیا: الرِّبَا وَانْ كَثُرَ فَإِنَّ عَاقِبَتَهُ تَصِيرُ إِلَى قُلٍّ (ابن ماجہ/۱۶۵، المسند رک: ۲/۳۷)

ترجمہ: سود کا مال اگر چہ بڑھ جائے، مگر اس کا انجام ہمیشہ بے برکتی اور کمی کی شکل میں سامنے آتا ہے۔

سود خور کے مال میں سود کی وجہ سے بظاہر کتنا ہی اضافہ کیوں نہ نظر آتا ہو لیکن:

(۱) سود خور کے مال میں برکت نہیں ہوتی۔ (۲) ایسے مال میں عام طور سے آفتیں لاحق ہوتی ہیں، ناجائز مصارف میں خرچ ہو جاتا ہے یا کسی ناگہانی آفت و حادثے کی نذر ہو جاتا ہے۔ (۳) سود خور مال کے اصل فوائد یعنی عزت و راحت سے محروم رہتا ہے، اسے اسباب راحت چاہے جس قدر حاصل ہو جائیں، حقیقی راحت و اطمینان اور سکون کی کیفیات حاصل نہیں ہوتیں، پھر اس کی طبیعت میں سود خوری کی وجہ سے شقاوت، تنگ دلی، بزدلی، مجنونانہ حرص و ہوس اور دنائت اور بے رحمی کے جراثیم جڑ پکڑ لیتے ہیں، جس کا نتیجہ ہوتا ہے کہ دوسروں کے دلوں میں اس کی کوئی قدر و منزلت اور عزت و مقام باقی نہیں رہ جاتا۔

سورہ آل عمران میں ارشاد ہے: **يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَهُمْ مَظْهَرًا** **وَأَتَّقُوا اللَّهَ لَعَلَّكُمْ تُفْلِحُونَ** (آل عمران/ ۱۳۰) ترجمہ: اے ایمان والو! کئی گنا بڑھا چڑھا کر سود مت کھاؤ اور اللہ سے ڈرو تاکہ تمہیں فلاح حاصل ہو۔ اس آیت میں زمانہ جاہلیت میں مروج سود کی ایک خاص صورت کا ذکر بہ طور مثال ہے، ورنہ سود کی حرمت کا حکم عام ہے، وہ کئی گنا بڑھا چڑھا کر ہو یا نہ ہو۔

سود کی حرمت و شاعت کے تعلق سے احادیثِ نبویہ میں بہت مواد موجود ہے، بخاری و مسلم کی ایک روایت میں رسول اکرم ﷺ نے امت کو سات ہلاک و برباد کرنے والی چیزوں سے بچنے کی تاکید فرمائی ہے اور ان سات چیزوں میں شرک، جادو، قتل ناحق، میدان جنگ سے فرار ہونا، تہمت طرازی، یتیم کا مال ناحق کھانے کے ساتھ سود خوری کا ذکر صریح الفاظ میں آیا ہے۔ (بخاری: ۳۸۸/۱)

حضرت جابر رضی اللہ عنہ نقل کرتے ہیں: **لَعَنَ رَسُولُ اللَّهِ ﷺ أَكْلَ الرِّبَا وَمُوكِلَهُ وَكَاتِبَهُ وَشَاهِدِيهِ، وَقَالَ: هُمْ سَوَاءٌ** (مسلم: ۲/۲۷) ترجمہ: رسول اللہ ﷺ نے سود کھانے والے، کھلانے والے، سود کی تحریر لکھنے والے، اور سود پر گواہ بننے والے پر لعنت فرمائی ہے اور فرمایا: یہ سب گناہ میں برابر ہیں۔

حضرت ابو ہریرہؓ آپ ﷺ سے بیان کرتے ہیں کہ چار شخص ایسے ہیں کہ اللہ تعالیٰ نے اپنے اوپر لازم کر لیا ہے کہ ان کو جنت میں داخل نہیں کریں گے اور نہ ان کو جنت کی نعمتوں کا ذائقہ چکھائیں گے: (۱) عادی شرابی (۲) سود کھانے والا (۳) ناحق یتیم کا مال اڑانے والا (۴) ماں باپ کی نافرمانی کرنے والا۔

(المستدرک ۲/۳۷)

حضرت عبداللہ بن مسعودؓ سے مروی حدیثِ نبوی میں سخت وعید آئی ہے: **الرِّبَا ثَلَاثٌ وَسَبْعُونَ أَبَا، أَيْسَرُهَا مِثْلُ أَنْ يَنْكَحَ الرَّجُلُ أُمَّهُ** (المستدرک: ۲/۳۷) سود کے وبال تہتر قسم کے ہیں، ان خرابیوں میں سے ادنیٰ اور کتر قسم ایسی ہے، جیسے کوئی شخص (معاذ اللہ) اپنی ماں کے ساتھ منہ کالا کرے۔

حضرت عبداللہ بن سلامؓ آپ ﷺ سے روایت کرتے ہیں: الدرہم یصیبہ الرجل من الربا أعظم عند الله من ثلاثة وثلاثین زنیۃ ینہی فی الاسلام (ایضاً) ایک درہم کوئی سود سے حاصل کرے، اللہ کے نزدیک مسلمان ہونے کے باوجود ۳۳ بار زنا کرنے سے بھی زیادہ شدید جرم ہے۔

دوسری روایت میں وارد ہوا: الربا اثنا عشر وسبعون حوباً، اصغرھا حوباً کمن اتی امہ فی الاسلام، ودرہم من الربا أشد من بضع وثلاثین زنیۃ (شعب الایمان للبیہقی: ۴/۳۹۲) سود کے بہتر گناہ ہیں، ان میں سب سے چھوٹا گناہ اس شخص کے گناہ کے برابر ہے، جو مسلمان ہو کر اپنی ماں سے زنا کرے اور ایک درہم سود کا گناہ کچھ اوپر ۳۰ زنا سے زیادہ بدتر ہے۔

حضرت حظلہؓ (شہید اسلام، جن کو فرشتوں نے غسل دیا تھا) کے صاحبزادے حضرت عبداللہ آپ ﷺ سے بیان کرتے ہیں: درہم ربا یا کله الرجل وهو یعلم أشد من ستة وثلاثین زنیۃ (مسند احمد: ۵/۶۹، مجمع الزوائد: ۴/۱۱۷) سود کا ایک درہم جسے کوئی جانتے ہوئے استعمال کر لے ۳۶ مرتبہ زنا کرنے سے بھی زیادہ شدید جرم ہے۔

حضرت ابو ہریرہؓ بیان کرتے ہیں کہ رسول اللہ ﷺ نے ارشاد فرمایا: شب معراج میں جب ہم ساتویں آسمان پر پہنچے تو میں نے اوپر کی طرف نظر اٹھا کر دیکھا تو اچانک گرج، بجلی اور کڑک محسوس کی، پھر ایک ایسی قوم پر میرا گزر ہوا جن کے پیٹ بڑے بڑے مکانوں جیسے تھے، جن میں سانپ بھرے ہوئے تھے، جو باہر صاف طور سے نظر آرہے تھے، میں نے جبرئیل سے پوچھا: یہ کون لوگ ہیں؟ انھوں نے بتایا: یہ سود خور لوگ ہیں۔ (ابن ماجہ: ۱۶۴، مسند احمد: ۲/۲۵۶)

حضرت عبداللہ بن مسعودؓ آپ ﷺ سے روایت کرتے ہیں: ما ظاہر فی قوم الزنا والربا الا أحلوا بأنفسهم عذاب الله (مجمع الزوائد: ۴/۱۱۸) جس قوم میں زنا اور سود پھیل گیا انھوں نے یقیناً اللہ کا عذاب اپنے اوپر اتار لیا۔

حضرت علی کرم اللہ وجہہ رسول اللہ ﷺ کا یہ ارشاد نقل کرتے ہیں: جب اللہ کسی قوم کو ہلاک کرنا چاہتے ہیں تو ان میں سود پھیل جاتا ہے۔ (مسند الفردوس الدیلمی: ۲/۲۱۳)

حضرت ابو ہریرہؓ سے منقول ایک حدیث میں انتہائی چشم کشا حقیقت کا بیان ہے: لیأتین علی الناس زمان لا یبقی منهم أحد الا أکل الربا، فمن لم یأکل أصابہ من غبارہ (ابن ماجہ) ایک زمانہ ضرور آیا آئے گا کہ کوئی بھی سود سے نہ بچ سکے گا اور کوئی شخص سود خوری سے بچ بھی گیا تو بھی سود کے دھوئیں اور غبار سے نہیں بچ سکے گا۔

مذکورہ احادیث اور بہ طور خاص اس حدیث کے تناظر میں ہم اگر موجودہ صورت حال کا تجزیہ کریں تو واضح ہوتا ہے کہ محتاط اندازے کے مطابق اٹھانوے فیصد افراد سود کی لعنت میں گرفتار ہیں، پورا تجارتی نظام سود پر منحصر ہو چکا ہے، دونی صد باتوفیق بندے ایسے ہیں جو سود خواری سے بچے ہوئے ہیں؛ لیکن سودی نظام کی زنجیر نے عالمی معیشت و تجارت کو اس طرح جکڑ رکھا ہے اور سماج میں سود اس طرح سرایت کر گیا ہے کہ ان باتوفیق اور حلال کاروبار کرنے والوں کا حلال مال بھی پورے طور پر سود کے دھوئیں اور غبار سے محفوظ اور بچا ہوا نہیں رہ جاتا۔ اب جب کہ دنیا سودی لعنت میں جکڑے ہوئے تجارتی و معاشی نظام کا تجربہ کر چکی ہے اور اس کے اخلاقی، روحانی، تمدنی، اجتماعی اور معاشرتی نقصانات کا سامنا بھی کر چکی ہے اور اس کے نتیجے میں بار بار مختلف شکلوں میں آنے والے قہر الہی سے بھی دوچار ہو چکی ہے، دنیا کے لیے سود سے بالکل پاک اسلامی نظام معیشت (جو تمام انسانی طبقات کے لیے سراپا رحمت و خیر ہی ہے) کو اپنانے کے سوا کوئی اور متبادل اور چارہ کار باقی نہیں بچا ہے۔ سود کی مناسبت سے آپ ﷺ کا یہ ارشاد بھی پوری ملت کے لیے انتہائی فکر انگیز ہے: ان من أربى الربوا الاستطالة في عرض المسلم بغير حق (أبو داؤد: کتاب الادب) سب سے بڑا سود یہ بھی ہے کہ کوئی کسی مسلمان کی آبرو پر ناحق دست درازی کرے۔ مزید ارشاد ہوا: ان أربى الربا عرض الرجل المسلم (المستدرک: ۲/۳) بلاشبہ بدترین سود کسی مسلمان کی آبروریزی ہے۔

واضح ہو کہ کسی مسلمان کی عزت و آبرو سے کھلوٹا، بے جا تہمت طرازی، ناحق دست درازی اسی سود کا ایک حصہ ہے جس کو مال کے ساتھ زنا سے بدتر اور خدا کے غضب و عذاب کا موجب بتایا گیا ہے۔

بے حیائی کا سیلاب بلاخیز

بے حیائی، بے پردگی اور بدکاری کی لعنت اللہ کے قہر و عذاب کو دعوت دیتی ہے، شریعت نے حیا اور پردے کا انتہائی معقول نظام انسانیت کو دیا ہے اور ہر وہ سو رخنہ بند کر دیا ہے، جہاں سے بے حیائی کے جراثیم ابھر کر آسکتے ہوں، قرآن نے زنا کو صاف الفاظ میں بے حیائی کا عمل، ناپسندیدہ اور برا چلن بتا کر اس کے قبح شرعی، قبح عقلی اور قبح عرفی کا ذکر کیا ہے (النساء/۲۲) اور اسے بے حیائی کا کام اور بری راہ قرار دے کر اس کے قریب تک جانے سے منع کر دیا ہے (الاسراء/۳۲) اس طرح بے حیائی، بے پردگی اور فحاشی کے تمام تولی، فعلی، تقریری و تحریری، لباسی و تصویری مظاہروں پر کڑی بندش عائد کر دی ہے۔

اس وقت پوری دنیا میں فحاشی کا جو سیلاب بلاخیز آیا اور چھایا ہوا ہے، وہ قریب قیامت کی علامت ہے جس کی پیش گوئی احادیث میں جا بجا فرمائی گئی ہے، ایک حدیث میں فرمایا گیا ہے کہ ایسی عورتیں کثرت سے ہوں گی

جو بہ ظاہر لباس میں ہوں گی؛ مگر لباس اتنا باریک ہوگا اور اس سے جسمانی خدو خال اس درجہ نمایاں ہوں گے کہ درحقیقت وہ برہنہ ہوں گی، وہ خود مردوں کی طرف مائل ہوں گی اور مردوں کو اپنی طرف مائل کریں گی، ایسی عورتیں جنت کی خوشبو سے بھی محروم کر دی جائیں گی۔ (مسلم/۳۹۴)

بے حیائی کے اس طوفان کے تین اسباب بالکل نمایاں ہیں:

(۱) نوجوان لڑکوں اور لڑکیوں کی شادی میں بے انتہا تاخیر (اس کے اسباب کچھ بھی ہوں)۔ (۲) مخلوط نظام تعلیم و معاشرت۔ (۳) موبائل اور ٹی وی اور نیٹ کے ذریعہ فحاشی کا فروغ

زنا اور عریانیّت میں مبتلا سماج پر احادیث کے مطابق عذاب الہی اور امراض و آفات کا نزول ہو کر رہتا ہے، ان آفات سے حفاظت کی تدبیر صرف یہ ہے کہ ملت کا ہر فرد خود بھی عفت مآب بنے اور اپنے گھر، خاندان اور سماج کو بے حیائی اور بے حجابی کی لعنت سے پاک کرنے کی مہم میں لگ جائے۔

زکوٰۃ کے تعلق سے عمومی کوتاہی

اسلام کے ارکان میں نماز کے بعد دوسرا مقام ”زکوٰۃ“ کو حاصل ہے، قرآن مجید میں اکثر مقامات پر نماز کے ساتھ زکوٰۃ کا ذکر اور تاکید موجود ہے، یہ وہ فریضہ ہے جسے اسلام میں ستون و بنیاد کا درجہ دیا گیا ہے، کسی انسان کے صاحب ایمان ہونے کی شناخت کے لیے جو معیار قرآن نے طے کیا ہے، اس میں توحید و رسالت کے اقرار اور نماز کے بعد زکوٰۃ ہی کا ذکر ہے۔ (التوبہ/۱۱)

قرآن میں اللہ تعالیٰ نے اپنی نصرت کے لیے جو شرطیں متعین فرمائی ہیں، ان میں بھی زکوٰۃ کا ذکر ہے۔

(سورۃ الحج/۴۱)

جو لوگ اس فرض کو ادا نہیں کرتے، ان کے لیے آخرت میں دردناک عذاب کی دھمکی قرآن وحدیث میں موجود ہے، دنیا میں بھی اس جرم کی نقد سزا کے طور پر بے برکتی، مال کا غلط مصارف میں ضیاع اور نقصان جیسی آفات مسلط کر دی جاتی ہیں۔

ممتاز عالم دین حضرت مولانا مفتی رشید احمد لدھیانوی نے تحریر فرمایا ہے: ”زکوٰۃ و صدقات کی برکت سے مال کا بڑھنا اور ان کے روکنے کی نحوست سے مال کا گھٹنا ایک ایسی روشن حقیقت ہے جس سے کسی منصف مزاج کافر کو بھی مجال انکار نہیں؛ مگر افسوس رنگ و بو کی ظلمت نے آج کے مسلمان کی نظر سے اس روشن اور چمکتی حقیقت کو بھی اوجھل کر دیا، اس مسلمان معاشرے میں کتنے مسلمان ہیں جو فریضہ زکوٰۃ کے تارک ہیں، انھیں اپنے مال کا چالیسواں حصہ نکالنا گوارہ نہیں؛ مگر دوسری طرف یہ گوارہ ہے کہ امراض ناگہانی آفات و حوادث یا ناجائز

مصارف میں اس سے بھی دس گنا زائد مال نکل جائے۔

ذیل میں ایک دشمن اسلام انگریز کا واقعہ درج کیا جا رہا ہے، شاید کسی غافل مسلمان کی چشم عبرت وا ہو۔ حضرت اقدس مولانا محمد زکریا صاحب کاندھلوی قدس سرہ فرماتے ہیں: ”میں نے اپنے بچپن میں اپنے والد صاحب سے اور دوسرے کئی لوگوں سے بھی یہ قصہ سنا کہ ضلع سہارنپور میں قصبہ بھیٹ سے آگے انگریزوں کی کچھ کوٹھیاں تھیں، جن میں ان انگریزوں کے کاروبار ہوتے تھے اور ان کے مسلمان ملازم کام کیا کرتے تھے اور وہ انگریز دہلی کلکتہ وغیرہ بڑے شہروں میں رہتے تھے، کبھی کبھی معائنہ کے طور پر آ کر اپنے کاروبار کو دیکھ جاتے تھے، ایک مرتبہ اس جنگل میں آگ لگی جو کبھی کبھی مختلف وجوہ سے لگتی رہتی تھی اور وہاں کے باغات و جنگلات کو جلا دیتی تھی، ایک دفعہ اس جنگل میں آگ لگی اور قریب قریب ساری کوٹھیاں جل گئیں، ایک کوٹھی کا ملازم اپنے انگریز آقا کے پاس دہلی بھاگا ہوا گیا اور جا کر واقعہ سنایا کہ حضور سب کوٹھیاں جل گئیں، آپ کی بھی جل گئی، وہ انگریز کچھ لکھ رہا تھا، نہایت اطمینان سے لکھتا رہا، اس نے التفات بھی نہیں کیا، ملازم نے دوبارہ زور سے کہا کہ حضور سب جل گیا، اس نے دوسری دفعہ بھی لا پرواہی سے جواب دے دیا کہ میری کوٹھی نہیں جلی اور بے فکری سے لکھتا رہا، ملازم نے جب تیسری دفعہ کہا تو انگریز نے کہا کہ میں مسلمانوں کے طریقہ پر زکوٰۃ ادا کرتا ہوں؛ اس لیے میرے مال کو کوئی نقصان نہیں پہنچ سکتا، وہ ملازم تو جواب دہی کے خوف کے مارے بھاگا ہوا گیا تھا کہ صاحب کہیں گے کہ ہمیں خبر بھی نہیں کی، وہ انگریز کی اس لا پرواہی سے جواب سن کر واپس آ گیا، آ کر دیکھا تو واقعی سب کوٹھیاں جل چکی تھیں، مگر انگریز کی کوٹھی باقی تھی۔

فائدہ:- اللہ کی شان کہ اسلامی احکام پر عمل کر کے غیر مسلم تو فائدہ اٹھائیں اور ہم لوگ زکوٰۃ ادا نہ کر کے اپنے مالوں کو نقصان پہنچائیں، کہیں چوری ہو جائے، کہیں ڈاکہ پڑ جائے، کہیں کوئی آفت مسلط ہو جائے۔

(سود خور سے اللہ اور اس کے رسول کا اعلان جنگ/ ۱۲-۱۳، بحوالہ آپ بیتی: ۲/ ۸۸)

اس سے آگے بڑھ کر دیکھا جائے، اگر اجتماعی طور پر کسی معاشرے یا خطے میں زکوٰۃ کا اہتمام ختم ہونے لگتا ہے، لوگ زکوٰۃ کی ادائیگی سے لا پرواہ ہو جاتے ہیں، یا پائی پائی کے مطلوب حساب کے بجائے تخمینہ طور پر زکوٰۃ ادا کر دیتے ہیں، تو ان کو تا ہیوں کا وبال اجتماعی وبال و آفت (مثلاً قحط سالی و دیگر حادثات) کی شکل میں ظاہر ہوتا ہے، آج یہی صورت حال سامنے ہے، احادیث کی صراحت کے مطابق ایک دور ایسا آئے گا کہ زکوٰۃ کو تاوان اور بوجھ سمجھا جائے گا، آج کا منظر نامہ اس کی تصدیق کرتا ہے۔

(بقیہ صفحہ: ۱۲ پر)

اچھے گناہ گار کون لوگ ہیں؟

از: مولانا مفتی محمد سلمان قاسمی محبوب نگری *

گناہ کا مطلب؛ اللہ تعالیٰ کی نافرمانی اور اس کے احکام کی خلاف ورزی ہے، شریعت میں وارد و نصوص کی نزاکت اور ان سے مستنبط نکات کو مد نظر رکھ کر ائمہ مجتہدین اور حضرات علماء نے گناہوں میں درجہ بندی کی ہے کہ بعض گناہ کبیرہ ہیں تو بعض صغیرہ وغیرہ، اور یہ ایک متفق علیہ مسئلہ ہے، لیکن بہ نظر حقیقت دیکھا جائے تو گناہ بہر صورت گناہ ہے۔ حضرت ابواسحاق اسفرائینی رحمہ اللہ فرماتے ہیں کہ سارے کے سارے گناہ کبیرہ ہی ہیں، یعنی جس ذاتِ عالی شان کی خلاف ورزی ہو رہی ہے اس کے پیش نظر تو کوئی بھی گناہ چھوٹا نہیں ہے، اس لیے کہ وہ شہنشاہِ کائنات ہے، اس کے دربار کی ادنیٰ نافرمانی بھی بے جائے خود ایک بڑا ظلم اور مالک کے مقابلے جرات مندی ہے۔ گناہ کرنا انسان کی سرشت میں داخل ہے، ابوالبشر حضرت آدم علیہ السلام سے سرزد لغزش سے اللہ پاک نے ساری انسانیت کو یہ باور کروا دیا کہ گناہ کا ہونا انسانیت اور آدمیت کے خلاف نہیں ہے، اللہ پاک نے نفس و شیطان کو ہر انسان کا مصاحب و ساتھی بنا دیا ہے جو ہر آن اس کو خالق کی معصیت پر آمادہ کرنے کے درپے ہوتے ہیں، لہذا ہر انسان سے گناہ کا صدور ممکن ہے، یہ انبیاء علیہم السلام اور حضرات ملائکہ کا وصف امتیاز ہے کہ ان کو اللہ پاک نے معاصی سے محفوظ رکھا ہے۔

لیکن صدورِ معصیت کے بعد اس پر اصرار یا اس کے تئیں احساس کا مردہ ہو جانا اور اس کی قباحت کا دل سے نکل جانا یہ کسی بھی لحاظ سے شرافت و دانش مندی نہیں ہے، دنیا کا بھی یہ ضابطہ ہے کہ اگر کوئی کسی جرم یا غلطی کا ارتکاب کرے، اور پھر اپنی غلطی کا اس کو ذرا احساس نہ ہو بلکہ وہ مزید ڈھٹائی اور ضد کے ساتھ جرائم کا مرتکب ہوتا جا رہا ہو تو اس کی معافی کسی بھی قانون میں روا نہیں سمجھتی جاتی، لہذا انسان کو بھی چاہیے کہ جب جب بھی کوئی گناہ یا خلافِ شرع امر کا ارتکاب ہو جائے تو فوراً اللہ پاک کی درگاہ میں رجوع کرے، رسولِ خدا رحمتِ عالم صلی اللہ علیہ وسلم کا فرمانِ عالی شان ہے: "کل ابن آدم خطاء وخیر الخطائین التوابون"

”ہر بنی آدم (انسان) بہت زیادہ خطا کار ہے، اور (اللہ تعالیٰ کے نزدیک) بہترین خطا کار وہ ہیں جو

کثرت سے توبہ کرنے والے ہوں۔“ (سنن الترمذی)

اس حدیث میں غور کیجیے کس قدر بہترین انداز سے انسانیت کو سمجھایا ہے کہ ہر انسان سے غلطی ہو سکتی ہے، غلطی کے وجہ سے ناامید ہونے یا کسی طرح کے قلق میں مبتلا ہونے کی ضرورت نہیں ہے، کیوں کہ غلطی کرنا انسان کی فطرت میں داخل ہے، البتہ اس غلطی پر فوراً توبہ کر لی جائے اور فوراً خدا کی جانب رجوع کیا جائے تو یہ سمجھ داری کی بات ہے، یہ گناہ گار بہتر انسان کہلانے کے لائق ہے، سبحان اللہ! ایک طرف تو گناہ گار جس نے معصیت و گناہ کے ذریعہ خدا و رسول ﷺ کو تکلیف دی ہے، اس کے باوجود اس کو خیر (بہتر) کہا جا رہا ہے، یہ کس قدر پیاری شریعت ہے اور حضور پر نور ﷺ کا کتنا زرا انداز ہے، بلکہ اس میں تو ہر گناہ گار کے دل کی تسلی کا سامان ہے کہ ڈر و مت، گھبراؤ مت، بس تم اپنے گناہوں سے توبہ کر لو اور اللہ سے معافی چاہو تو تم سب سے بہتر بن جاؤ گے، بلکہ توبہ تو تمہارے لیے محبت خداوندی کا وسیلہ ہے، اللہ تعالیٰ فرماتے ہیں: **إِنَّ اللَّهَ يُحِبُّ الْمُتَوَّابِينَ** وَ **يُحِبُّ الْمُتَطَهِّرِينَ**“ [البقرہ: 222] ترجمہ: **”یقیناً اللہ تعالیٰ محبت رکھتے ہیں توبہ کرنے والوں سے اور محبت رکھتے ہیں پاک صاف رہنے والوں سے۔“**

یہ تو رحمۃ للعالمین ﷺ کا فرمان تھا اس سے بھی پیارے انداز سے تو رحمان و رحیم ذات اللہ رب العزت والجلال نے اپنے گناہ گار بندوں سے خطاب فرمایا ہے، قرآن پاک کی آیت ہے: **قُلْ يُعْبَادِي الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ بِحَسْبِ عَاطِئِهِ هُوَ الْغَفُورُ الرَّحِيمُ** ﴿۵۳﴾ [الزمر: 53] ترجمہ: **”آپ کہہ دیجیے کہ اے میرے بندو! جنہوں نے (کفر و شرک کر کے) اپنے اوپر یاد دیتیاں کی ہیں کہ تم اللہ کی رحمت سے ناامید مت ہو، بالیقین اللہ تعالیٰ تمام (گزرشتہ) گناہوں کو معاف فرمائے گا، واقعہ بڑا بخشنے والا، بڑی رحمت کرنے والا ہے۔“** (بیان القرآن)

اس میں گناہ گار بلکہ کفار بندوں کو اللہ پاک اپنی جانب منسوب فرما کر بلارہے ہیں کہ اے میرے بندو! یہ کیسی شان کری می ہے، یہ کتنا حسین خطاب ہے کہ اپنے باغیوں اور نافرمانوں کو قریب کیا جا رہا ہے، زندگی بھر کے معاصی اور جرائم کے باوجود دلاسا دے کر اطمینان دلایا جا رہا ہے کہ اے میرے بندو! حسبِ نہوں نے اپنی ساری عمر میری نافرمانی میں کھپادی، ہمیشہ میری مخالفت پر ڈٹے رہے، میری کبریائی کا ذرا پاس و لحاظ نہیں کیا، حق تو یہ تھا کہ میں تم کو کبھی معاف نہ کرتا، کڑی سے کڑی سزا دیتا لیکن چھوڑ دیا اپنے ماضی کو، بس اب آ جاؤ، میری رحمت سے مایوس نہ ہونا، میں ضرور صفتِ غضب سے متصف ہوں لیکن **”ان رحمتی تغلب غضبی“** (مسلم) میری رحمت میرے غصے سے بڑھی ہوئی ہے، بس اپنے گناہوں پر پشیمانی ظاہر کرو، میرے سامنے سچی توبہ کر لو، **إِنَّ اللَّهَ**

يَغْفِرُ الذُّنُوبَ جَمِيعًا آپ کا یہ پاک پروردگار سارے کے سارے گناہوں کی بخشش کر دے گا، پھر تم پاک و پوتر ہو جاؤ گے، تمہاری ساری خطائیں درگزر کر دی جائیں گی؛ جیسا کہ حضور علیہ السلام کا ارشاد ہے "التائب من الذنب، كمن لا ذنب له" (سنن ابن ماجہ، باب ذکر التوبۃ) "گناہ سے (صدق دل سے) توبہ کرنے والا اس شخص کی طرح (پاک و صاف ہو جاتا) ہے جس نے کوئی گناہ کیا ہی نہ ہو۔"

بس اس کیفیت کے حصول کے لیے شرط یہ ہے کہ ہم بہ صدق دل اور کامل نیت کے ساتھ توبہ کریں، اللہ پاک نے اہل ایمان کو حکم دیتے ہوئے ارشاد فرمایا: يَا أَيُّهَا الَّذِينَ آمَنُوا اتُوبُوا إِلَى اللَّهِ تَوْبَةً نَّصُوحًا عَلٰی رَبِّكُمْ أَنْ يُكَفِّرَ عَنْكُمْ سَيِّئَاتِكُمْ" (التحریم: ۸) اے ایمان والو! اللہ کی طرف ایسا رجوع کرو جس کے بعد گناہ کی طرف لوٹنا نہ ہو، قریب ہے کہ تمہارا رب تمہاری برائیاں تم سے مٹا دے۔

گناہ کرنا اللہ پاک کی ناراضگی کا باعث ضرور ہے لیکن توبہ کرنا اس سے بھی زیادہ اللہ تعالیٰ کو خوش کرنے کا ذریعہ ہے؛ حارث بن سُویدؓ فرماتے ہیں: میں حضرت عبداللہ بن مسعودؓ کے ہاں حاضر ہوا، اس وقت وہ بیمار تھے، انہوں نے ہمیں ایک حدیث سنائی کہ: میں نے رسول اللہ ﷺ کو یہ فرماتے ہوئے سنا: "اللہ تعالیٰ اپنے مؤمن بندے کی توبہ پر اس سے زیادہ خوش ہوتا ہے جتنا وہ آدمی (خوش ہوتا ہے) جو ہلاکت خیز سنسان اور بے آب و گیاہ میدان میں ہو، اس کے ساتھ اس کی سواری ہو، اس (سواری) پر اس کا کھانا اور پانی لدا ہوا ہو، وہ (تھکا ہارا کچھ دیر کے لئے) سو جائے اور جب جاگے تو سواری جاچکی ہو۔ وہ ڈھونڈتا رہے یہاں تک کہ اسے شدید پیاس لگ جائے، پھر وہ کہے: میں جہاں پر تھا، اسی جگہ واپس جاتا ہوں اور سو جاتا ہوں، یہاں تک کہ (اس نیند کے عالم میں) مجھے موت آجائے۔ وہ اپنی کلائی پر سر رکھ کر مرنے کے لیے لیٹ جائے اور (اچانک) اس کی آنکھ کھلے تو اس کی وہ سواری جس پر اس کا زادراہ کھانا اور پانی تھا اس کے پاس کھڑی ہو۔ تو اللہ اپنے مؤمن بندے کی توبہ پر اس سے زیادہ خوش ہوتا ہے جتنا یہ آدمی اپنی سواری اور زادراہ سے خوش ہوتا ہے۔" (صحیح مسلم)

اس حدیث سے اندازہ لگایا جاسکتا ہے کہ توبہ اللہ کے یہاں کتنا محبوب عمل ہے، اور تائب بندے سے اللہ پاک کس درجہ محبت کرتے ہیں، اللہ تو ہر آن اس انتظار میں ہیں کہ میرے بندے میری طرف رجوع کریں، حضرت ابو موسیٰ اشعری رضی اللہ عنہ سے روایت ہے کہ آپ ﷺ نے فرمایا کہ: اللہ تعالیٰ اپنا ہاتھ رات کو پھیلاتا ہے، تاکہ دن کا گناہ گار توبہ کرے اور اپنا ہاتھ دن کو پھیلاتا ہے، تاکہ رات کا گناہ گار توبہ کر لے، یہاں تک کہ سورج اپنے ڈوبنے کی جگہ سے نکلے۔ (مسلم)

اوپر کی سطور میں توبہ النصوح کا ذکر ہوا، لیکن خالص توبہ کے لیے کچھ شرطیں بھی ہیں۔ اگر توبہ کرنے والا

ان شرائط کو پورا کرتا ہے تو اُمید ہے کہ وہ توبہ اس کے لیے مفید اور نافع ہوگی۔ اگر توبہ کرنے والا ان شرائط کا لحاظ نہیں کرتا ہے، تو ممکن ہے کہ وہ توبہ مفید اور ثمر آور نہ ہو۔ توبہ کی قبولیت کے لیے کتابوں میں متعدد شرطیں مذکور ہیں، مگر اس حوالے سے حضرت علیؓ نے جو چھ شرطیں بیان کی ہیں، وہ نہایت ہی جامع ہیں اور سب کے نزدیک مسلم ہیں۔ وہ شرطیں یہ ہیں: (۱) اپنے گزشتہ برے عمل پر ندامت، (۲) جو فرائض و واجبات اللہ تعالیٰ کے چھوٹے ہیں، ان کی قضا، (۳) کسی کا مال وغیرہ ظلماً لیا تھا، تو اس کی واپسی، (۴) کسی کو ہاتھ یا زبان سے ستایا اور تکلیف پہنچائی تھی، تو اس سے معافی، (۵) آئندہ اس گناہ کے پاس نہ جانے کا پختہ عزم و ارادہ، (۶) اور یہ کہ جس طرح اس نے اپنے نفس کو اللہ کی نافرمانی کرتے ہوئے دیکھا ہے، اب وہ اطاعت کرتے ہوئے دیکھ لے۔

(معارف القرآن، ج: ۸، ص: ۵۰۶)

ایک حدیث میں ہے کہ اللہ کے نزدیک کوئی چیز دو قطروں سے زیادہ محبوب نہیں، ایک آنسو کا قطرہ جو اللہ کے خوف سے نکلا ہو اور دوسرا خون کا وہ قطرہ جو اللہ کے راستہ میں گرا ہو۔ (مشکوٰۃ، ص: ۳۳۳)

اس حدیث سے معلوم ہوتا ہے کہ اللہ کے نزدیک ندامت کا آنسو شہیدوں کے خون کی مانند اہمیت رکھتا ہے۔ اسی وجہ سے مولانا رومی فرماتے ہیں:

قطرۂ اشکِ ندامت در سجود
ہمسری خونِ شہادت می نمود

(ندامت کے آنسوؤں کے وہ قطرے جو سجدہ میں گنہگاروں کی آنکھوں سے گرتے ہیں، اتنے قیمتی ہیں کہ اللہ تعالیٰ کی رحمت ان کو شہیدوں کے خون کے برابر وزن کرتی ہے)

علامہ آلوسی نے تفسیر روح المعانی میں سورہ اِنَّا اَنْزَلْنٰا کے ذیل میں ایک روایت نقل کی ہے، جس سے گنہگاروں کی ندامت اور شرمندگی کی غیر معمولی اہمیت کا اندازہ ہوتا ہے۔ رسول اکرم ﷺ نے ارشاد فرمایا: کہ اللہ تعالیٰ فرماتے ہیں کہ گنہگاروں کا رونا، آہ کرنا، گڑ گڑانا مجھے تسبیح پڑھنے والوں کی سبحان اللہ کی آوازوں سے زیادہ محبوب ہے۔

بہر حال! ہم خطا کاروں کو سمجھنا چاہیے کہ اللہ پاک اپنی شان بے نیازی کے باوجود بندوں کو اس قدر اہتمام سے توبہ کی ترغیب دے رہے ہیں، گناہ سے توبہ کرنے والوں کو بہترین لوگ قرار دیا ہے، توبہ کو عسند اللہ محبوبیت کی علامت بتایا ہے، اس سب کے باوجود گناہوں سے اپنے مالک کو ناراض کرنا، توبہ میں تاخیر کرنا بہت بڑی بیوقوفی اور نادانی ہے، لہذا اہم کو ابھی توبہ کر لینا چاہیے، کہیں آئندہ کے انتظار میں توبہ کا دروازہ بند نہ ہو جائے۔

اساتذہ کے لیے دو نصیحتیں

از: مفتی عبید انور شاہ قیصر *

استاذ اور شاگرد کا رشتہ علمی، روحانی، نورانی و پاکیزہ رشتہ ہے۔ اس رشتے کے کچھ آداب، اخلاق، تقاضے ہیں جن کا خیال رکھنا دونوں کے لیے ضروری ہے۔ ہمارے مدارس میں عموماً طلبہ کو ان کی ذمہ داریاں اچھی طرح یاد دلائی جاتی ہیں۔ سال بھر ہونے والے مختلف جلسوں اور درسگاہوں میں اساتذہ اس موضوع پر خوب بولتے ہیں، لیکن ایک استاذ کی کیا ذمہ داری ہے اس پر بات نہیں ہوتی۔ حضرت حکیم الامت مولانا اشرف علی تھانویؒ نے اس تعلق سے بہت کچھ لکھا ہے۔ محی السنہ حضرت شاہ ابرار الحق صاحب رحمۃ اللہ علیہ نے بھی اس حوالے سے بہترین نصائح فرمائی ہیں۔ ان کا مختصر کتابچہ "آداب المعلمین" بھی "بقا مت کہتر بہ قیمت بہتر" کی مثال ہے۔ ایک استاذ کی کیا ذمہ داری ہے اور اُس کے لیے کن کن چیزوں کا لحاظ رکھنا لازم ہے، یہ تفصیل طلب عنوان ہے اور کئی گوشوں میں پھیلا ہوا ہے۔ سب پہلوؤں کا احاطہ اس وقت پیش نظر نہیں، مجھے اس تحریر میں صرف دو مسئلے لکھنے ہیں، جن پر توجہ دینا حد درجہ لازم اور فرض ہے۔

(۱) پہلی بات اور سب سے اہم و حساس مسئلہ طلبہ کو جسمانی سزا دینے کا ہے، تربیت کا اصل الاصول نرمی، شفقت، ہمدردی اور حسن سلوک ہے؛ لیکن کبھی کبھی تربیت کا مرحلہ دشوار ہو جاتا ہے، تنبیہ اور ہلکی پٹائی کی ضرورت پڑتی ہے۔ شرعاً اس کی گنجائش بھی ہے مگر بہت سے اساتذہ اس فعل میں حد سے تجاوز اور صریح ظلم کرتے ہیں، وہ طلبہ کو اس ظالمانہ طریقہ پر مارتے ہیں جس طرح کوئی جانور کو بھی نہیں مارتا، دراصل یہ لوگ اپنی گھریلو الجھن، خانگی ٹینشن، اور دیگر مسائل کی کشاکش کا مداوا طلبہ پر غصہ نکال کر کرتے ہیں۔ گھر پر بیوی سے جھگڑا ہوا، اسے کچھ کہنے یا ہاتھ لگانے کی تو بہت ہوتی نہیں تو درسگاہ میں آ کر معصوم طلبہ کی پٹائی کر دیتے ہیں۔ کاروبار میں نقصان کی وجہ سے دماغ گرما یا تو طلبہ پر قہچیاں توڑ کر دماغ کو ٹھنڈک پہنچائی، پٹائی میں اعتدال، ضرورت، تربیت وغیرہ چیزیں مکمل مفقود ہوتی ہیں اور سراسر ظلم و تشدد کی شکل پائی جاتی ہے۔ خود کو عالم کہنے والے اور قرآن وحدیث کا سبق پڑھانے والے شریعت کے اصولوں کی پابندی نہیں کرتے، اس تعلق سے حضرت حکیم الامت رحمہ اللہ کا

ملفوظ ملاحظہ فرمائیں: "ایک کوتاہی تعزیر کے متعلق یہ ہے کہ جفا کاروں کے نزدیک اس کی کوئی حد ہی نہیں، جب تک اپنے غصہ کو سکون نہ ہو جائے سزا دیتے ہی چلے جاتے ہیں" نیز فرمایا "میں نے اپنے مدرسہ کے معلموں کو بچوں کو مارنے کے لیے منع کر دیا ہے؛ کیوں کہ یہ لوگ حدود سے تجاوز کرتے ہیں اور شفاء غیظ کے لیے مارتے ہیں، ایسے زد و کوب کی اگر ولی اجازت بھی دے تو بھی درست نہیں۔" تعلیم و تربیت کی غرض سے کبھی سزا دینے کی ضرورت پڑ جائے تو اس میں دسیوں شرائط کا خیال رکھنا لازم ہے۔ میں یہ شرائط کتب فتاویٰ سے بعینہ نقل کر دیتا ہوں:

(1) بچوں کے والدین سے اس کی اجازت لی ہو۔ (2) سزا سے مقصود تنبیہ و تربیت ہو، غصہ یا انتقام کے جذبہ کی تسکین نہ ہو۔ (3) ایسی سزا شرعاً ممنوع نہ ہو۔ (نمبر 9، 10 اور 11 میں اس کی وضاحت آرہی ہے) (4) غصہ کی حالت میں نہ مارا جائے، بلکہ جب غصہ اتر جائے تو مصنوعی غصہ کرتے ہوئے سزا دے۔ (5) بچوں کی طبیعت اس کی متحمل ہو، یعنی بچوں کو ان کی برداشت سے زیادہ نہ مارے۔ (6) مدرسہ کے ضابطہ کی رو سے اساتذہ کو اس طرح کی تادیب کی اجازت ہو۔ (7) ہاتھ سے مارے، لاٹھی، ڈنڈا، کوڑے وغیرہ سے نہ مارے، اگر بچہ بالغ ہو تو بقدر ضرورت لکڑی سے بھی مار سکتا ہے بشرطیکہ برداشت سے زیادہ نہ ہو۔ (8) ایک وقت میں تین سے زیادہ ضربات نہ مارے، اور نہ ہی ایک جگہ پر تینوں ضربات مارے، بلکہ تین ضربات متفرق جگہوں پر مارے۔ (9) سر، چہرے اور ستر کے حصے پر نہ مارے۔ (10) بچہ تادیب کے قابل ہو، اتنا چھوٹا بچہ جو تادیب کے قابل نہ ہو اس کو مارنا جائز نہیں ہے۔ (11) ایسی سزا جس سے ہڈی ٹوٹ جائے یا جلد پھٹ جائے یا جسم پر سیاہ داغ پڑ جائے، یا دل پر اس کا اثر ہو، شرعاً جائز نہیں ہے۔

(۲) دوسرا مسئلہ طلبہ کو زبان سے ٹارچر اور ذلیل کرنے کا ہے۔ لوگ پٹائی کو جس قدر برا اور مضرب سمجھتے ہیں، زبان کی مار اس سے ہزار گنا زیادہ بری اور مضرب ہے، لیکن کسی کو اس کا احساس نہیں، بعض اساتذہ کو اپنے منصب کا خیال ہوتا ہے نہ عالم ہونے کا، نہ اسلامی اخلاق کا نہ اچھے کردار کا، وہ جب ڈانٹنے پر آتے ہیں تو زبان پر قابو نہیں رہتا۔ مغفلات، تحقیر آمیز جملے، فحش گالیاں جودل میں آیا زبان سے بگ دیا۔ اس ظلم پر مزید ظلم یہ کہ طالب علم کے ساتھ اس کے والدین کو بھی وہی تباہی کہہ ڈالتے ہیں۔ "سور کی اولاد"، "الو کے پٹھے"، "ڈنگر کی نسل کے" یہ ان ظالموں کے پسندیدہ جملے ہیں، غلطیوں پر ڈانٹنا اور تنبیہ کرنا ضروری ہے، ہر غلطی نظر انداز کرنے لائق نہیں ہوتی اور نہ ہر وقت نرمی کا رآمد ہوتی ہے لیکن مسلسل ڈانٹنا، ہر کام میں ٹوکنا، حقارت کے ساتھ ڈانٹنا، گالیاں دینا.. یہ کھلی زیادتی اور جرم ہے، اس سے طالب علم میں ذہنی تناؤ، احساس کمتری، بے سکونی پیدا ہوتی ہے۔ اس کی شخصیت

مجرور ہوتی ہے اور وہ اندر سے ٹوٹ جاتا ہے۔ بعض بچے غیر معمولی حساس اور نازک مزاج ہوتے ہیں۔ ان کو یہ چیز پیش آئے تو ان پر زیادہ منفی اثرات ظاہر ہوتے ہیں، حتیٰ کہ کئی بار خود کش کے واقعات رونما ہوتے ہیں۔ بسا اوقات اس بے جا ڈانٹ ڈپٹ کا الٹا رد عمل بھی ہوتا ہے، اس کی عادت سی ہو جاتی ہے اور پھر بچہ ضد، گستاخی، بغاوت پر اتر آتا ہے، میرے علم میں ایسے واقعات ہیں کہ اساتذہ کے ظلم و تشدد کے شکار کئی طلبہ نے صرف تعلیمی سلسلہ ہی منقطع نہیں کیا بلکہ وہ مولویت ہی سے بیزار ہو گئے، کئی بار معاملہ کی سنگینی اس درجہ پہنچتی ہے کہ مولوی بیزاری کے ساتھ مدارس بیزاری اور دین بیزاری پیدا ہو جاتی ہے، اس ہلاکت تک پہنچانے کے ذمہ دار وہ بے شعور ظالم اساتذہ ہیں جو اپنی شقاوت کے نتیجے میں معصوم اذہان میں نفرت کا بیج بوتے ہیں اور پھر آہستہ آہستہ یہ بیج ایک تناور درخت میں تبدیل ہو جاتا ہے۔

یہ بات بھی ملحوظ رہے کہ صرف ڈانٹتے وقت زبان پر قافور کھنا ضروری نہیں ہے بلکہ نارمل گفتگو اور ہنسی مذاق کے ماحول میں بھی جملوں پر پہرا رہنا چاہیے۔ بعض اساتذہ بے تکلفی میں ایسی بات کہہ جاتے ہیں جو ہرگز استاذ کے شایان شان نہیں ہوتی۔ ایک استاذ کے بارے میں معلوم ہوا کہ انہوں نے ایک طالب علم کو مذاق میں یہ جملہ کہا کہ "اس لڑکے کو دیکھ کر اندازہ ہوتا ہے کہ اس کی اماں بھی بہت خوبصورت ہوگی!" مجھے اس بات کا علم ہوا تو میں نے سر پیٹ لیا، یہ شرم و حیا، غیرت کے خلاف ہے، ایک انتہائی گھٹیا جملہ ہے۔ کوئی حد سے زیادہ بے تکلف دوست بھی یہ جملہ دوسرے دوست سے نہیں کہہ سکتا لیکن ان استاذ کو ادب، تہذیب، اخلاق، حیاء کا کوئی حصہ ہی نہیں ملا جو ایسی بات کہہ دی۔ اس طالب علم کے دل پر کیا گزری ہوگی، اس کے شرکاء درس اس کا کیسا مذاق اڑائیں گے اور اس کا اثر اس بیچارے پر کیا ہوا ہوگا، کچھ بھی تو خیال نہیں کیا۔ ذمہ داران مدارس کو اس سلسلے میں اساتذہ کی تربیت کرنی چاہیے۔ بعض ناواقف اندیش افراد کی وجہ سے ایک پوری جماعت بدنام ہو اس سے بہتر ہے کہ ان افراد ہی کی معقول اصلاح و علاج کیا جائے، یوں بھی اب اس تعلق سے بڑے سخت قانون بن چکے ہیں، کیمرے کی نگاہیں ہر طرف جاسوسی کر رہی ہیں، دشمن بہانے کی تلاش میں ہے ایسے میں بے وقوفی بھرا ایک واقعہ پورے مدرسے اور انتظامیہ کے گلے کی ہڈی بن سکتا ہے اساتذہ کو خود ان امور کا دھیان رکھنا چاہیے اور اس حدیث کو پڑھنے پڑھانے کے ساتھ سب سے پہلے اس پر خود عمل کرنا چاہیے۔... قَالَ النَّبِيُّ ﷺ: "الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ." (ترجمہ: (کامل) مسلمان وہ ہے جس کی زبان اور ہاتھ (کے شر و ایذا رسانی) سے دوسرے مسلمان محفوظ رہیں۔ [صحیح البخاری: 10])

اسلامی تشخص اور تہذیب کا خیال رکھئے

از: مولانا خواجہ نصیر الدین قاسمی *

اسلامی تشخص و امتیاز

اسلام کی اپنی پہچان، اپنی تہذیب اور اپنا خاص رنگ ہے، مسلمان اس خاص تہذیب و کلچر کا ترجمان ہے، اس کے ہر طرز عمل اور نقل و حرکت سے اسلام جانا پہچانا جاتا ہے، مسلمانوں کا غیر اسلامی عادات و اطوار کو اپنانا اور اس سے راضی و خوش رہنا دین اسلام کے امتیاز کو ختم کر دینے کے مترادف ہے، اسلام اس باب میں نہایت باغیرت ہے کہ دوسروں کے طریقوں، عادتوں اور طرز زندگی سے اپنے ماننے والوں کو بچنے کا تاکید حکم دیتا ہے، چنانچہ حق تعالیٰ شانہ کا فرمان عالی شان ہے: **يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ ۚ بَعْضُهُمْ أَوْلِيَاءُ بَعْضٍ ۚ وَمَنْ يَتَوَلَّهُمْ فإِنَّهُ مِنْكُمْ ۗ فَإِنَّهُ لَا يَهْدِي الْقَوْمَ الظَّالِمِينَ** (المائدہ) (اے ایمان والو! یہودیوں اور نصرا نیوں کو یا رومد دگار نہ بناؤ، یہ خود ہی ایک دوسرے کے یا رومد دگار ہیں اور تم میں سے جو شخص ان کی دوستی کا دم بھرے گا تو پھر وہ انہی میں سے ہوگا۔ یقیناً اللہ ظالم لوگوں کو ہدایت نہیں دیتا۔)

اس ارشادِ ربانی کی تمبین و تشریح میں رسول اللہ ﷺ نے امت مسلمہ کو یہود و نصاریٰ سے دور رہنے کی مؤثر ہدایات دی ہیں مثلاً فرمایا: **لیس منا من تشبه بغيرنا لا تشبهوا باليهود ولا بالنصارى فان تسليم اليهود الاشارة بالاصابع وتسليم النصارى الاشارة بالا كف** (ترمذی: 2695) وہ شخص ہم میں سے نہیں جو غیروں کی مشابہت اختیار کرے، تم نہ یہود کی مشابہت اختیار کرو نہ نصاریٰ کی، اس لئے کہ یہود انگلیوں کے اشارہ سے سلام کرتے ہیں اور نصاریٰ تھیلی کے اشارہ سے۔ (یعنی ضرورت پڑنے پر تم ہاتھ کے اشارہ کے ساتھ زبان سے بھی السلام علیکم کہو۔) دوسری جگہ فرمایا: **ان اليهود والنصارى لا يصبغون** فخالقوہم (بخاری: 5899) یہود و نصاریٰ (سر اور داڑھی کے بالوں میں) خضاب نہیں لگاتے، تم ان کی مخالفت کرو (یعنی

خضاب استعمال کرو) ایک جگہ فرمایا: لایزال الدین ظاہراً ما عجل الناس الفطر لان اليهود والنصارى یؤخرون (مسند احمد: 9810) دین اس وقت تک غالب رہے گا جب تک کہ (مسلم) لوگ افطار کرنے میں جلدی کریں گے کیوں کہ یہود و نصاریٰ (افطار میں) تاخیر کرتے ہیں۔ ایک موقع پر فرمایا: أعفوا اللحی، وخذوا الشوارب و غیر واشیبکم ولا تشبهوا اليهود والنصارى (مسند احمد: 8672) داڑھی بڑھاؤ، مونچھیں کٹواؤ، بالوں کی سفیدی کو (خضاب لگا کر) تبدیل کرو، اور یہود و نصاریٰ کی مشابہت مت اختیار کرو۔

یہ چند روایات بہ طور نمونہ ذکر کی گئی ہیں کتب حدیث میں ایسی بے شمار روایات ہیں جو یہودی و نصرانی تہذیب سے علاحدگی اور مکمل اجتناب پر زور دیتی ہیں۔

اسلام میں حیا و پاک دامنی کی اہمیت

دوسری طرف اسلام کی ایک اور خوبی یہ ہے کہ وہ پاکیزہ مذہب ہے، اس کی تعلیمات پاکیزہ معاشرہ کی تشکیل دیتی ہیں، وہ مسلمانوں کو صالح فکر و نظر، اچھی صفات پیدا کرنے اور اعمال صالحہ کرنے کا پابند کرتا ہے، وہ حیا داری و پاک دامنی، عفت و پاکدامنی کو پسند کرتا ہے، قرآن کریم نے فلاح یاب مؤمنوں کے تذکرے میں پاک دامن مردوں کو بھی شامل کیا ہے، وَالَّذِينَ هُمْ لِفُرُوجِهِمْ حَفِظُونَ ﴿٥﴾ (المؤمنون: ۵)، حیا دار مردوں اور عفت مآب عورتوں کے لئے مغفرت و اجر عظیم کا وعدہ فرمایا ہے: وَالْحَفِظَتِينَ فُرُوجَهُمْ وَالْحَفِظَتِ وَالَّذِينَ اللَّهُ كَفِّرَ عَنْهُمْ الذُّنُوبَ ۖ أَعَدَّ اللَّهُ لَهُمْ مَغْفِرَةً وَأَجْرًا عَظِيمًا ﴿٥٠﴾ (الاحزاب: ۳۵) سورہ اسراء میں بدکاری کے قریب بھی نہ جانے کی تاکید فرمائی کیوں کہ وہ بڑی بے حیائی کا کام ہے اور بدترین راستہ ہے وَلَا تَقْرُبُوا الزِّنٰى اِنَّهٗ كَانَ فَاحِشَةً ۭ وَسَاءَ سَبِيْلًا ﴿۳۱﴾ ایک اور جگہ واضح الفاظ میں فرمایا کہ قُلْ اِنَّ اللّٰهَ لَا يَأْمُرُ بِالْفَحْشَآءِ (سورہ اعراف: ۲۸) ”آپ فرما دیجئے کہ اللہ تعالیٰ بے حیائی کا حکم نہیں دیتا“۔

حیا و پاکدامنی کے متعلق ارشادات ربانی کے بعد کچھ نبوی تعلیمات بھی ملاحظہ کیجئے: چنانچہ نبی کریم ﷺ نے فرمایا: الحياء من الايمان ”حیا ایمان کا حصہ ہے“۔ (بخاری: ۲۴) ایک جگہ حفظ لسان و فرج کی حفاظت پر جنت کی ضمانت دیتے ہوئے فرمایا: من توكل لى مابين رجلية و ما بين لحييه توكلت له الجنة (بخاری: ۶۸۰۷) جو مجھے اپنے رانوں کی درمیانی چیز (شرم گاہ) اور جبرڑوں کے درمیان کی چیز (زبان) کی حفاظت کی ضمانت دے میں اُسے دخول جنت کی ضمانت دیتا ہوں۔ امت کو حیا و پاک دامنی کی اہمیت سمجھاتے ہوئے فرمایا: يا شباب قريش احفظوا فروجكم، لا تنزوا الا من حفظ فرجه فله الجنة (مسند

بزار: (۴۷۹:۲) اے نوجوانانِ قریش! اپنی شرم گاہوں کی حفاظت کرو، زنا مت کرو، سنو! جس نے اپنی شرم گاہ کی حفاظت کی اس کے لئے جنت ہے۔ اتنا ہی تعلیم امت کے لئے آپ ﷺ نے باری تعالیٰ سے ان الفاظ میں سوال کیا ہے، ”اللّٰهُمَّ إِنِّي أَسْأَلُكَ الْهُدَىٰ وَالتَّقَىٰ وَالْعَفَافَ وَالْغِنَى“ اے اللہ! میں تجھ سے ہدایت، پرہیزگاری، پاک دامنی، اور غنی کا سوال کرتا ہوں۔ (مسلم: ۲۷۱۱)

کتاب و سنت کی روشنی میں یہ بات بالکل متفق ہوگئی کہ اسلامی امتیازات و خصوصیات کی حفاظت کرنا اور عفت و پاکدامنی کی زندگی گزارنا مسلمان مردوں اور عورتوں کے لازم و ضروری ہے۔ اغیار کے طور طریق اپنانا اور اپنی پہچان کھودینا، اوروں کی طرح بے حیائی کی راہ چلنا اور ان کی حیا سوز محفلوں اور تقریبات و تفریحات کا حصہ بننا اور اسے اپنے لئے پسند کرنا یہ اسلامی شیوہ نہیں ہے۔

کرسمس ڈے کی حقیقت

ماہ دسمبر رواں ہے، ۲۵ دسمبر کو دنیائے عیسائیت ولادتِ مسیح کی یادگار کے عنوان سے ”کرسمس ڈے“ کا تہوار مناتی ہے، رقص و سرود، شراب و شباب، اور عریانیت و فحاشی کو اس کا حصہ بنا کر ساری اخلاقی حدیں توڑ دیتی ہے، اور بڑے تقدس کے ساتھ ایک دوسرے کو Happy Christmas Day کہہ کر مبارک باد دیتے اور تحفے تحائف کا تبادلہ کرتے ہیں، جب کہ تاریخ شاہد ہے کہ عیسائیوں کو حضرت مسیح کی ولادت کا دن ہی نہیں معلوم، ۲۵ دسمبر سے ان کی ولادت کا کوئی واسطہ ہی نہیں، بل کہ تین صدیوں تک اس دن اور تقرب کا کوئی تصور ہی نہ تھا۔ دراصل سورج اس تاریخ کو اپنی عروج کی منزل طے کرتا ہے، آفتاب پرستوں کے یہاں یہ ایک مقدس دن تھا اور وہ اُسے Sunday Holiday کے عنوان سے خوشی و مسرت کا اظہار کرتے تھے اور چھٹی منا کر خوشی و جشن کا ماحول بناتے تھے۔ انہی آفتاب پرستوں کی خوش نودی میں ایک عیسائی راہب نے ۲۵ دسمبر کی تاریخ اپنی قوم کے لئے ”ولادتِ مسیح“ کا مبارک دن کہہ کر طے کر دیا۔ پھر کسی رومی راہب نے موم بتیاں روشن کر کے آنکھیں بند کر کے دعائیہ اجتماع کرنے کی نئی رسم کو اس میں شامل کر دیا، اور اُسے بھی مقدس عمل بنا دیا، جرمنی قبائل نے اس کے ساتھ ایک درخت ”کرسمس ٹری“ کے نام سے جوڑ دیا اور اُسے متبرک بنا دیا، اور ۱۸۲۷ء میں ملکہ وکٹوریہ نے جرمن میں کرسمس ڈے منایا تو وہاں کرسمس ٹری بھی نظر کو بھا گیا اور اس نے لندن آ کر پہلی دفعہ ۱۸۲۸ء کو ایک دیوہیکل کرسمس ٹری بنوایا اور اسے اس کرسمس ڈے کا حصہ بنا دیا۔ اور اب یہ سب کچھ عیسائی کلچر کا حصہ بنا ہوا ہے۔ جب کہ دینِ عیسوی میں ان سب خرافات کا کوئی ذکر ہے نہ مذکرہ۔

یہ اجمالی تذکرہ اس لئے کیا گیا کہ مسلمانوں کا عیسائیوں کو اس موقع پر مبارک باد پیش کرنا اور ان کی تقریبات میں دل داری کے لئے شرکت کرنا اور انھیں تحائف دینا یہ ظاہر کرتا ہے کہ مسلمان بھی ان خرافات کو اچھی نظر سے دیکھتے ہیں اور یہ چاہتے ہیں کہ اس طرح کی بے ہودگیاں اور بے حیائی کی تقریبات ہر سال ہوتی رہیں۔

شب سال نو کا جشن

اسی طرح سال نو منانا یہودی اور عیسائی کلچر ہے، نیو ایئر نائٹ (شب سال نو) میں اقوام عالم کے نوجوان جو حیا باختہ حرکتیں کرتے ہیں اُسے دیکھ کر ان کے بڑوں کا سر شرم سے جھک جاتا ہے اور ناک کٹ جاتی ہے، لیکن مسلمانوں کا غیر قوموں کی طرح نئے سال کی آمد پر خوشی منانا، سال نو کا آغاز ہوتے ہی بے حیائی و فحاشی، رقص و سرور، آتش بازی، نوجوان لڑکوں اور لڑکیوں کے ناجائز تعلقات، شراب نوشی اور نشہ آور مشروبات کا استعمال، فحش ایس ایم ایس بھیجنا، Happy New Year Festivals کو جوش و خروش سے منانا، ایک دوسرے کو ویش (Wish) کرنا، کالجز اور ہاسٹلس میں جشن و طرب کی پارٹیز سیلیبریٹ (Celebrate) کرنا، گریٹنگس شیر کرنا وغیرہ، خالص غیروں کی نقالی ہے، اور بے حیائی کو فروغ دینے میں حصہ دار بننا ہے، جب کہ ماہ جنوری نہ اسلامی مہینہ ہے نہ اُس سے اسلامی سال کا آغاز ہوتا ہے، نہ یہ خوشی منانے کا موقع ہے، اسلامی تہذیب سے اس کا کوئی تعلق نہیں بل کہ یہ تو زندگی سے ایک سال کے ختم ہو جانے پر اپنا احتساب اور جائزہ لینے کا موقع ہے کہ گذشتہ سال میں نے کیا پایا اور کیا کھویا؟ کتنی ترقی کی اور کتنا زوال ہوا؟ اسلام ان سب لغویات و فواحش سے بچنے کا سختی سے حکم دیتا ہے۔ اللہ تعالیٰ کا ارشاد ہے: **إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ ۖ فِي الدُّنْيَا وَالْآخِرَةِ ۚ وَاللَّهُ يَعْلَمُ وَأَنْتُمْ لَا تَعْلَمُونَ** ﴿۱۹﴾ ”جو لوگ مومنوں میں بے حیائی پھیلانا چاہتے ہیں ان کے لئے دنیا و آخرت میں دردناک عذاب ہے، اور اللہ تعالیٰ جانتے ہیں تم نہیں جانتے ہو“ (سورہ نور: ۱۹) اور نبی کریم ﷺ نے فرمایا: **مَنْ تَشَبَهَ بِقَوْمٍ فَهُوَ مِنْهُمْ** (ابوداؤد: ۴۰۳۱) جو آدمی جس قوم کی نقل کرے گا اس کا حشر اسی قوم کے ساتھ ہوگا۔“

اب مسلمان یہ طے کریں کہ وہ بھی نیو ایئر منا کر اور بے حیائی پھیل کر عذاب الہی کے مستحق ہونا چاہتے ہیں یا یہود و نصاریٰ کے ساتھ اپنا حشر کرنا چاہتے ہیں!! مومن بھائیوں اور بہنوں سے گزارش ہے کہ وہ نئے سال کا بے حیائی سے آغاز کرنے کے بہ جانے تو بہ واستغفار اور بلند عزائم کے ساتھ کریں اور عذاب خداوندی کا شکار بننے کے بہ جانے رحمت الہی متوجہ کریں، خود بھی یہودی و نصرانی تہذیب کے تعفن سے دور اور اپنی نسل کو بھی محفوظ رکھیں۔ اللہ تعالیٰ ہمیں ان سب بے حیائی کے کاموں سے بچائے۔ آمین

ارشاد السالکین

”خانقاہ سعیدیہ“ میں ہر شمس مہینے کے دوسرے اتوار کو صبح ۹ بجے تا شب ۹ بجے اصلاحی مجلس منعقد ہوتی ہے، اس میں جنوبی ہند کی تمام ہی ریاستوں سے تقریباً تین سو سالکین شرکت کرتے ہیں، صبح ۱۰ تا ۱۲ بجے کی نشست میں شرکاء کے پوچھے گئے سوالات کے جواب مرشدی حضرت اقدس مولانا محمد عبدالقوی صاحب مدظلہ العالی خود دیتے ہیں، جو بہت ہی نافع ہوتے ہیں، علماء و عوام سب ہی اس کے قائل ہیں، اس لئے مولانا مفتی محمد احمد علی صاحب قاسمی زید فضلہ استاذ ادارہ ہذا و مجاز حضرت والانے ان کو جمع کر کے قارئین کے فائدے کے لئے شائع کیا ہے۔ از مرتب

یہ خواب بھی ہے اور تعبیر بھی:

سوال:- بندہ چند دن قبل ایک خواب دیکھا ہے؛ اس میں یہ تھا کہ آپ مجھ کو دیکھ کر ناراض ہوئے، میں دوڑتا ہوا آپ کے پاس آیا، کہا کہ حضرت! اب سے ضرور تقویٰ اختیار کروں گا، ہمیشہ تقوے والی زندگی گزاروں گا، اس کے بعد آپ نے کہا ٹھیک ہے، آپ میرے پاس آئے اور صرف مجھے دیکھ کر جا رہے تھے، کچھ بول نہیں رہے تھے، میں خود آپ کے پیچھے پیچھے چلتا رہا، براہ مہربانی بتائیے کہ اس کی تعبیر کیا ہے؟

جواب: بس خواب بھی ہے تعبیر بھی ہے، ماشاء اللہ، اس میں مزید تعبیر کی کوئی ضرورت نہیں ہے، غور کر کے دیکھ لو کہ تقویٰ اللہ میں کوتاہی تو نہیں ہو رہی ہے، اگر ہو رہی ہے تو اس خواب کو من جانب اللہ تنبیہ سمجھو، اور کوشش کرو کہ ہم اور زیادہ متقی بنیں گے، جس قدر بھی تقویٰ حاصل ہے وہ نافع ہے کافی نہیں ہے، اس کے معیار کو اور بلند کرنا ہے تلافی مافات کے ساتھ ترقی کی فکر عمر بھر کرتے رہنا ہے۔

غزہ اور فلسطین کے موجودہ حالات

سوال: غزہ اور فلسطین کے موجودہ حالات جن میں جنگ بندی دور دور تک دکھائی نہیں دے رہی ہے، اور ظلم کے پہاڑ امت کے ایک حصے پر توڑے جا رہے ہیں؛ جسے دیکھ کر اکثر مایوسی ہوتی ہے، اور یہی مایوسی غصے کی شکل میں گناہوں کی طرف مائل کرتی ہے، اس کا کوئی حل بتائیے؟

جواب: مایوس تو مومن نہیں ہوتا، مایوسی کفر ہے الایمان بین الخوف والر جء، توقعات سو فیصد اللہ سے ہے، ڈر بھی سو فیصد اللہ تعالیٰ ہی کا ہے، مایوس کیوں ہو رہے ہیں؟ غزہ کی ایک چھوٹی بچی بھی مایوس نہیں ہے، جن پر بیت رہی ہے، گزر رہی ہے وہ مایوس نہیں، ہم گھر بیٹھے مایوس ہو رہے ہیں؟ وہ ہر بڑے حادثے کے بعد بیان دیتے ہیں کہ اس سے ہم گھبرانے والے اور ڈرنے والے نہیں ہیں، کل ہی ان کے اوپر ایک بھری مارکیٹ میں بمباری کی گئی ہے، پھر بچے، بوڑھے، عورتیں سب شہید ہو گئے، اس کے بعد بھی ان کا بیان یہ ہے کہ اس سے آپ ہماری ہمت نہیں توڑ سکتے، ہم اور ہمت کے ساتھ کھڑے ہوں گے، تو کم از کم انہی سے سبق لے لو کہ وہ ہمت کر کے مقابلے پر کھڑے ہو رہے ہیں، اور آپ مایوس ہو کر گناہوں میں مبتلا ہو رہے ہیں، مایوس ہو کر گناہوں میں مبتلا ہونے کا کیا مطلب؟ غصہ آتا ہے تو کیا غصہ گناہ کرنے کو کہتا ہے؟ ان حالات کو دیکھ کر اگر آپ کو مایوسی ہوئی، اور غصہ آیا تو یہ خیال ہونا چاہیے تھا کہ کوئی شکل ہوتی تو ہم بھی جا کر ان دشمنوں سے لڑیں، گناہ کس نے سکھا دیا ہے؟ یہ سب نفس کا دھوکہ ہے، کوئی ہمدردی ہم کو نہیں ہے، اگر ان سے ہمدردی ہوتی تو گناہ چھوڑ کر ممتی بن کر اللہ سے دعا کرتے کہ یا اللہ میں اتنا مجاہدہ کر رہا ہوں ان بھائیوں کو آپ کی نصرت دلانے کے واسطے، میرے ترکِ معصیت کے مجاہدے کو قبول فرما لیجئے، اور ان لوگوں کی نصرت فرما دیجئے۔

بہر حال! ان حالات میں اور سنبھل جانا چاہیے، اس وقت کا تقاضا بس یہی ہے کہ اپنے کام میں لگو، اور اللہ سے دعا مانگتے رہو، تفویض و تسلیم کو اختیار کرو، وَأَفْوِضْ أَمْرِي إِلَى اللَّهِ، امور میں ایک امر اہل فلسطین کی فتح بھی ہے، اللہ پاک ان کی مدد فرمائیے، آمین۔

دوسروں کا حال دیکھ کر شکر ادا کرنا کبر نہیں

سوال: اگر ہم دوسروں سے اچھے حال میں ہوں، اور ان کو دیکھ کر شکر کریں تو کیا یہ تکبر ہے؟

جواب: بالکل نہیں! شکر کرنا ہی چاہیے، اللہ نے کچھ لوگوں کو ہم سے کمتر اس لیے رکھا کہ ان کو دیکھ کر ہمیں نعمتوں کا احساس ہو، اور ہم شکر گزار بندے ہیں بس! انہیں حقیر نہ سمجھ، کبر سے بچنے کے لئے اتنا کافی ہے، اُن سے بولنے کی ضرورت بھی نہیں ہے کہ ہم ان سے اچھے حال میں ہیں، ایک مسنون دعا ہے اس کے پڑھنے کا اہتمام کریں الحمد لله الذی عافانی ممن ابتلاک به وفضلنی علی کثیر ممن خلق تفضیلاً یہ دعا دل ہی دل میں پڑھ لیں، اس کو سنا کر نہ پڑھیں، اور اپنے اس بھائی کے لیے بھی دعا کریں کہ اللہ پاک اس کو بھی خوش حالی نصیب کر دے، یہ حق مسلم ہے، جب یہ دعا دل سے نکلے گی تو پتہ چل جائے گا کہ دل میں کسی کی حقارت نہیں ہے، ہمدردی ہے، پس یہ تکبر نہیں ہے۔

شہید یحییٰ سنوار ایک دانشور اور مترجم بھی تھے

از: مولانا غیاث الدین دھام پوری (بجنور پوری)

غزہ مزاحمت کاروں کے عمائد اور پولیٹیل بیورو کے سربراہ ابو ابراہیم کی سنوار شہید کردئے گئے، 31 جولائی کو ان کے پیشرو اسمعیل ہانیہ تہران میں شہید کئے گئے تھے۔ تحریک کے بانی شیخ یاسین مارچ 2004 امریکی ساختہ پاجی ہیلی کاپٹر سے داغے جانے والے میزائل سے اس وقت نشانہ بنے جب وہ بعد نماز فجر اپنی وہیل چیئر پر گھر واپس جا رہے تھے۔ شیخ کے بعد 56 سالہ ڈاکٹر عبدالعزیز الرنتیسی نے حماس کی قیادت سنبھالی لیکن صرف ایک ماہ بعد 17 اپریل کو انہیں بھی ہیل فائر میزائل سے شہید کر دیا گیا، عجب اتفاق کہ چاروں قائدین حافظ قرآن تھے۔ اور سب اسرائیل کے ہاتھوں شہید ہوئے۔ مگر مزاحمت کا استعارہ بھی سنوار صاحب سیف و قلم بھی تھے، انہوں نے صرف میدان جہاد ہی میں صہیونیوں کے دانٹ کھٹے نہیں کئے بلکہ اپنے قلم کو بھی شمشیر کی طرح استعمال کیا، 1988 میں سنوار کو دو اسرائیلی سپاہیوں کو ہلاک کرنے کے الزام میں عمر قید کی سزا ہوئی تو جیل میں سنوار نے عبرانی زبان سیکھی، اور جیل ہی سے عبرانی اخبارات کے اہم مضامین کا ترجمہ کر کے اپنے قائدین کو بھجواتے رہے، دوران قید ان کے دماغ میں ایک رسولی (tumor) کا انکشاف ہوا، آپریشن انتہائی خطرناک تھا، انہوں نے اسرائیلی سرجنوں سے کہا کہ مجھے تم لوگوں کی نیت پر بھروسہ نہیں، لیکن زندگی کا مالک میرا رب ہے، لہذا میں آپریشن کے لئے تیار ہوں، یحییٰ سنوار نے 2011ء تک قید و بند کی صعوبتیں جھیلیں۔ ان بائیس برسوں کے دوران عقوبت کدے میں انہوں نے لکھنے کا سلسلہ شروع کیا مگر اکثر مسودے اسرائیلی حکام نے تلف کر دیے، ان کی چار اہم تصانیف اور عبرانی سے اردو میں ترجمہ کردہ کتابیں ان کی فکری اور ادبی ذوق کا پتہ دیتی ہیں، مگر اپنی اور دیگر مظلوم فلسطینیوں کی زندگی پر، الشکوک و قرنفل، (پھول اور کانٹے) کے عنوان سے ایک ناول لکھنے میں وہ عقوبت خانے میں کامیاب ہو گئے۔

تاریک زنداں میں لکھا گیا یہ ناول ایک طرح سے ان کی سوانح عمری ہے۔ مقدمۃ الکتاب میں وہ رقم طراز

ہیں کہ یہ میری ذاتی کہانی نہیں ہے اور نہ ہی کسی ایک شخص کی کہانی ہے، اگرچہ اس کے تمام واقعات حقیقی ہیں، ہر واقعہ یا واقعات کا مجموعہ کسی نہ کسی فلسطینی کا ہے، تخیل صرف اس حد تک ہے کہ اسے ناول کی شکل دی گئی، تاکہ یہ خاص کہانی کرداروں کے گرد گھومے، اس کے علاوہ سب کچھ حقیقی ہے۔ اسے درجنوں فلسطینی قیدی نقل کرتے رہے۔ اس کتاب کے مسودے کو سنوار جلاصفت پہرے داروں کی نظروں سے اپنے خون آلود ہاتھوں سے چھپاتے رہے۔ تاکہ حق و سچ کی یہ آواز نہ صرف فلسطینی و عرب عوام، بلکہ دنیا بھر کے مسلمانوں تک پہنچ سکے ”الشوک و قرنفل“ کا اردو ترجمہ حامد قاسم پالنپوری نے نہایت عرق ریزی سے کیا ہے۔

شیخ کی یہ عرق ریز کاوش پڑھنے سے تعلق رکھتی ہے، السنوار کی ترجمہ کردہ کتابوں میں سب سے اہم ”الحزب الاسرائیلیہ“ ہے جو 1992ء میں شائع ہوئی، یہ کتاب اسرائیلی سیاسی جماعتوں کے اندرونی اختلافات اور تضادات پر روشنی ڈالتی ہے، اور اس نے سنوار کو اسرائیلی سیاست اور سیکورٹی اداروں کو گہری تفہیم عطا کی، ایک اور اہم کتاب ”القادم لقتلک استبق و اقلہ“ جس کا سنوار نے عبرانی سے ترجمہ دوران قید کیا، سنوار کی دیگر تصانیف میں آزاد قیدی اشرف البعلو جی کی مزاحمتی کارروائی پر مبنی کتاب بھی شامل ہے، یہ کتاب فلسطینی مزاحمت کی ایک اہم کارروائی کو دستاویزی شکل دیتی ہے۔ ان کی ایک تصنیف ”المجد شباک“ کی تحقیقات پر مبنی ہے، یہ کتاب ان کی فلسطینی مزاحمت پر گہرے تجربات اور وابستگی کا چوڑا ہے، ایک اور اہم تصنیف ”سنوار کا ایک اہم تنقیدی مطالعہ حماس“ التجربہ والخطاء حماس کے اندرونی تجربات اور غلطیوں پر روشنی ڈالتی ہے جو بعد میں ان کے لئے غزہ کی قیادت سنبھالنے میں مفید ثابت ہوئی، یہ کتاب ان کی سیاسی بصیرت اور گہرائی کی عکاسی کرتی ہے، یہی سنوار کی زندگی کے یہ پہلو اس بات کے ثبوت ہیں کہ وہ محض ایک جنگجو نہیں بلکہ ایک دانشور و مترجم اور مفکر بھی تھے، جس نے فلسطین کی مختلف زوایوں سے خدمت کی۔

یہی سنوار کو دنیا کی کوئی چیز خیرہ نہ کر سکی، کوئی مزہ لہانہ نہ سکا اور دنیا کی کوئی شئی ان کو خرد نہ سکی۔ جرات بہادری اور آخری سانس تک مزاحمت کی ہمت کو تاریخ میں ایسا امر کر دیا کہ اب تو عربی لغت میں باقاعدہ ایک اور ضرب الہل کا اضافہ کر دیا گیا ”رمیتہ بعصی السنوار“ یعنی میں نے اس پر سنوار کی چھڑی پھینک دی۔ ترکی میں ایک نومولود کا نام یہی رکھ کر اس کے ہاتھ میں اس کے باپ نے ایک چھڑی تھما کر اسے احساس دلایا کہ اس نے بڑے ہو کر شیخ سنوار کی طرح بہادر بننا ہے۔

پوسٹ مارٹم کرنے والے اسرائیلی ڈاکٹروں کی رپورٹ کے مطابق شہید کی سنوار نے اپنی شہادت سے قبل تین دن تک کچھ بھی نہیں کھایا تھا۔ جس صوفے پر یہ نقاب پوش مجاہد زندگی کے آخری لمحات میں کسی شہنشاہ کی

طرح بر اجمان تھا اسی پر اس کو شہید کیا گیا، اس صوفے کو بھی بطور یادگار محفوظ کر لیا گیا، خدا کی قسم اگر میرے پاس لکڑی بھی ہو تب بھی میں تم سے جہاد کرونگا، یہ بات سیدنا عمرؓ نے فرمائی تھی۔ یہی سنوار شہیدؒ نے آخری لمحات میں میدان جنگ میں لڑتے ہوئے حضرت عمرؓ کے اس فرمان پر عمل کر کے یہ ثابت کر دیا کہ ہماری رگوں میں دوڑنے والا خون کبھی ظالم کے سامنے ہماری گردن جھکانے پر مجبور نہیں کر سکتا، سنوار کی شہادت پر غیروں کی طرح طنز کے تیر عرب میڈیا نے بھی برسائے، سعودی ہفت روزہ 'عکاظ' نے سرخی جمائی کہ اسرائیل نے سنوار کو ہنیہ کے پاس بھیج دیا اور طنز سے جلی حروف میں لکھا کہ 'حماس بلا داس' یعنی مزاحمت کا ر بلا سر کے ہو گئے۔

ساٹھ سالہ یہ بوڑھا زخمی حالت میں بھی زمین پر لیٹنے کے بجائے کسی شہنشاہ کی طرح صوفے پر براجمان تھا، اس شہسوار کے بوقت شہادت کل اثاثے کیا تھے، ایک رائفل، ایک سیج، یومیہ اذکار نبوی کا ایک چارٹ، ایک مسنون دعاؤں کی کتاب، چند سوشیکل رقم، عام سی فوجی جیکٹ، بندوق کی گولیاں پینڈر گریڈ بم بس یہ سامان زندگی تھا۔ نہ بینک بیلنس نہ محلات، نہ جائداد، نہ گاڑیاں۔ یہی سنوار نے شیر میسور ٹیپو سلطان شہید کی یاد بھی تازہ کرادی کہ ٹیپو سلطان نے بھی انگریزوں سے لڑتے ہوئے اسی طرح جان دی تھی۔ مشن دونوں کا ایک ہی تھا "احیاء اسلام اور اعلیٰ کلمۃ اللہ" اس بوڑھے مزاحمتی نے بڑھاپے میں بھی اپنی مزاحمت کو برقرار رکھا اور جاتے جاتے بھی اس ڈرون کو بھی آخری چھری مار ہی دی، ایک عرب کے دل چیر دینے والے الفاظ بھی سنتے چلیں وہ کہتا ہے کہ مسلمان 90 سال سے یہی کہتے آرہے ہیں کہ "سلطان صلاح الدین کہاں ہے"، مگر وہ جب آیا تو ہم نے اس مجاہد کو ٹینکوں اور طیاروں کے سامنے تنہا چھوڑ دیا (یعنی صہیونیت زدہ بے حس مسلم عرب حکمرانوں نے) ہم نے صحابہؓ کی جنگیں گرچہ نہیں دیکھیں مگر ہم نے قبلہ اول کی حفاظت پر مامور ایک بہترین مجاہد کے آحسری لمحات دیکھ کر اندازہ لگا لیا کہ کئی سنوار کوئی عام آدمی نہیں تھا بلکہ مجاہدین کا جانشین تھا۔

شہید کا ایک مقولہ خاصی شہرت رکھتا ہے۔ "ہم اس موت سے ڈرتے ہیں جو بستر پر آئے۔ ہم اس موت سے محبت کرتے ہیں جو میدان جنگ میں آئے"، یہی سنوار نے مقولہ سچ کر دکھایا، حسن اتفاق کہ جو اکتوبر میں ہی طلوع ہوا اور اکتوبر میں ہی اندھیری قید سے پھر طلوع ہوا اور اکتوبر میں ہی کہکشاں ہو گیا۔ یعنی یہی سنوار عرف "اکتوبر کا ستارہ"

ادارہ اشرف العلوم حیدرآباد میں جلسہ مظاہرہ قرأت

از قلم: مولانا مفتی احمد عبید اللہ یاسر قاسمی *

جنوبی ہند کے مایہ ناز مدارس ابتداء ہی سے قرآن مجید کی خدمات کے تئیں حساس رہے ہیں، فن تجوید کے تینوں مراتب ترتیل، تدویر اور حد رفوع دیتے آرہے ہیں، اسی کوشش کو آگے بڑھاتے ہوئے امسال ادارہ ہذا کے بانی و ناظم ترجمان اہل سنت حضرت مولانا محمد عبدالقوی صاحب مدظلہم نے شعبہ تجوید و قرأت کا باضابطہ آغاز کر کے ادارہ ہی کے استاذ مولانا قاری عبدالباری صاحب تعلیمی زید مجرہ کو اس کا نگران مقرر فرمایا، یہ شعبہ اپنے مقاصد کی طرف رواں دواں ہے۔ (الحمد للہ علی ذلک)؛ لیکن اس بات کے اعتراف میں کوئی دورائے نہیں کہ اس عظیم فن کی جو جمعیت اور مرکزیت سرزمین گجرات کے حصے میں آئی ہے وہ بے مثال ہونے کے ساتھ ساتھ دیگر علاقوں کے لیے قابل عمل اور لائق اتباع نمونہ ہے، اسی سرزمین گجرات کے خادمین قرآن کا ایک قافلہ متحرک عالم دین مولانا مفتی ابوبکر جابر قاسمی صاحب دامت برکاتہم ناظم ادارہ کھف الایمان کی دعوت پر ادارہ میں حاضر ہوا، مفتی عبدالملک انس قاسمی صاحب زیدت معالیم نے ادارہ کا تعارف کرایا، قرآن مجید کی تلاوت اور نعت رسول مقبول علیہ الف الف تحیۃ و سلام کے بعد ملک کے مشہور و معروف قاری مولانا عبدالعزیز فلاحی استاذ جامعہ دارالعلوم فلاح دارین ترکیسر نے سورہ طہ کی مبارک آیات سے مظاہرہ قرأت کا آغاز فرمایا، کلام الہی کی پرسوز تلاوت نے کچھ ایسا سماں باندھا کہ سامعین کلام اللہ بے اختیار اللہ اللہ کہنے پر مجبور ہو گئے، قاری صاحب نے ترتیل و تدویر کی تلاوت کے ساتھ اپنی بہترین آواز میں اذان بھی سنائی، گویا صدائے بلالی کی یاد تازہ ہو گئی اس کے بعد جامعہ دارالعلوم فلاح دارین ترکیسر کے شیخ القراء، خادم القرآن مولانا قاری صدیق صاحب سانسروی نے خطاب فرمایا جس کا خلاصہ درج ذیل ہے:

بعد الحمد و الصلوٰۃ! قال رسول اللہ ﷺ مَنْ شَغَلَهُ الْقُرْآنُ عَنْ ذِكْرِيْ وَمَسْأَلَتِيْ أُعْطِيَتهٖ أَفْضَلَ مَا أُعْطِيَ السَّائِلِيْنَ جس آدمی کو قرآن پاک کی تلاوت نے اتنا مشغول کر دیا ہو کہ اُسے میرا ذکر کرنے اور مجھ سے مانگنے کی فرصت نہ ملے تو میں اسے اس سے زیادہ دوں گا جو مانگنے والوں کو دیا جاتا ہے۔

(سنن ترمذی: باب من شغله القرآن عن ذکری، ۳۱۷۶)

(1) طالبان علوم و نبوت کا مقام

طلبہ علوم دینیہ وہ متبرک اور مقدس طبقہ ہے جو صبح و شام قرآن مجید کی برکات کے ساتھ مشغول رہنے کی وجہ سے اس حدیث کا مصداق ہے۔

(2) علم تجوید اور فن قرأت سے شہر حیدر آباد کا قدیم رشتہ

حیدر آباد وہ شہر ہے جس نے قرآن مجید کی دیرھ سو سال تک مرکزی انداز میں علم تجوید و قرأت کی خدمات انجام دی ہیں کچھ خصوصیات ایسی اس شہر کو حاصل ہوئی ہے جن سے دیگر شہر محروم ہے۔

پہلا واقعہ: مولانا محمد غوث اکاروی رحمہ اللہ نظام کے دور میں شہر حیدر آباد میں مقیم تھے، آج سے تقریباً ۲۸ سال قبل انہوں نے ایک کتاب "نظر المرجان فی رسم نظم القرآن" تصنیف فرمائی، یہ ایسی مایہ ناز محقق کتاب ہے کہ آج بھی عرب و عجم میں اس فن میں اس کے ہم پلہ کوئی کتاب نہیں ہے، آج اہل عرب و عجم علم رسم میں اس کتاب کے مصنف کو حرف اخیر تسلیم کرتے ہیں، یہ کتاب شہر حیدر آباد سے شائع ہوئی ہے، مصنف رحمۃ اللہ علیہ نے پیٹ پر پتھر باندھ کر، فاقے کر کے یہ عظیم کارنامہ انجام دیا اور یہ شہر حیدر آباد سے پورا ہوا۔

دوسرا واقعہ: حیدر آباد کے ایک مشہور عامل سید شاہ محمد وزیر علی صاحب کے لکھنؤ کے ایک نواب صاحب بڑے معتقد تھے، انہوں نے ان کو وہاں بلایا، اور وہاں خوب دولت سے نوازا، سید شاہ محمد وزیر علی صاحب نے لکھنؤ میں ایک مکتب قائم فرمایا، جس کا نام "مدرسہ عالیہ فرقانیہ" رکھا آپ اپنے فرزند ارجمند مولانا عین القضاۃ کو کم عمری ہی میں مکتہ المکرّمہ لے گئے، وہاں دس گیارہ سال رہ کر آپ نے بڑے بڑے رجال قرأت سے علم تجوید کی ابتداء کی اور وہاں سے آکر مدرسہ عالیہ فرقانیہ کو علم تجوید میں ایک ممتاز اور مرجع ادارہ بنایا، اس ملک کے صف اولیٰ کے قراء اسی مدرسہ کے فارغ التحصیل ہیں، مولانا عین القضاۃ رحمہ اللہ میں فن قرأت کی اشاعت کا ایسا جذبہ تھا کہ انہوں نے اس فن میں بہت کام کیا، حتیٰ کہ کہا جاتا تھا کہ اگر بہترین قاری پورے ملک میں کہیں مل سکتا ہے تو وہ مدرسہ عالیہ فرقانیہ سے ملے گا۔ یہ بھی ایک حیدر آبادی شخص کا کارنامہ ہی تھا آپ کے آباء و اجداد نے آسائش چھوڑ کر اختیاری فاقے کر کے اس فن کو اس شہر میں مرکزیت عطا کی تھی، اب آپ کی ذمہ داری ہے کہ اپنے اسلاف کو پڑھیں اور اس فن کو یہاں پھر سے زندہ کریں۔

قرأت دو چیزوں کا نام ہے:

(1) مشق قرأت (2) کتاہیں؛ ہم نے صرف مشق کو قرأت سمجھا اور یہ سمجھتے ہیں کہ قرأت مد، غنہ، تنوین اور نون ساکن کا نام ہے حالانکہ یہ آدھا علم ہے، یہ بھی ضروری ہے، اس سے عربی لہجوں کی حفاظت ہوتی ہے،

قرآن مجید عمدہ تلفظ اور عربی لہجے میں ہو تو وہ دلوں کی دنیا بدل کر رکھ دیتا ہے اولیاء اللہ اور تصوف و سلوک کے بزرگان دین قرب خداوندی کے لیے قرأت قرآن مجید سنا کرتے تھے ہر اللہ والے کے پاس دو تین قاری ہوا کرتے تھے۔

حضرت خواجہ نظام الدین اولیاء کا واقعہ

حضرت خواجہ نظام الدین اولیاء رحمہ اللہ کو کون نہیں جانتے، ان کا معمول تھا کہ جب کوئی قاری عمدہ لہجے اور صحیح تلفظ قرآن پڑھتا وہ فرماتے "طبیعت چاہ رہی تھی قاری کا منہ ہیرے اور جواہرات سے بھر دوں" یہ ایسا عظیم فن ہے (کتابیں) معمولی قرأت جس سے نماز درست ہو جائے وہ عوام کے لئے ٹھیک ہے لیکن علماء کرام اور ارباب بصیرت و معرفت تو ادائے جبریل اور اس کی باریکیوں کے امین ہوتے ہیں اس کے لئے کتابوں سے مراجعت ضروری ہے۔

قرآن مجید کی باریکیاں اور لطائف

ان علینا جمعہ کے بعد قرآنہ کی ضرورت کیوں پڑی جبکہ بات جمعہ پر مکمل ہو چکی تھی۔ علامہ قسطلانیؒ نے لطائف الاشارات میں شارح بخاری علامہ برماوی کے حوالہ سے لکھا ہے یہاں پر حضور اکرم صلی اللہ علیہ وسلم کو صرف آیات کے بھول جانے کا ڈر نہیں تھا؛ بلکہ ادا کے جس کمال اور لہجے کے جس حسن کے ساتھ حضرت جبریل امین حروف قرآن کو ادا فرما رہے تھے اس کی باریکیوں اور نزاکتوں کو محفوظ نہ رکھنے کا خوف بھی تھا اور اس بات کو اللہ تعالیٰ نے قرآنہ کے ذریعے ذکر فرمایا۔

(۲) ایک اور لطیف نکتہ یعرف المجرمون بسیئہم اس آیت میں میم پر کھڑا زبر ہے اس لیے کہ مجرم جب گرفت میں آتا ہے ٹینشن کی وجہ سے اس کا چہرہ سکڑ جاتا ہے اور اس کے چہرے کے سکڑے پن کو بیان کرنے کے لیے الف کو حذف کر دیا گیا سیماہم فی وجوہہم من أثر السجود میں میم کے بعد الف کا اضافہ ہے، یہ آیت اہل جنت کے اوصاف کو بیان کرنے کے لیے لائی گئی ہے اور اہل جنت کا چہرہ خوشی سے کھلا ہوا ہوگا، ان کے چہرے کی خوشی کے اظہار کے لیے اللہ تعالیٰ نے میم کے بعد الف کو ذکر فرمایا۔ (۳) واذیرفع ابراہیم القواعد اس جگہ القواعد بنیاد کے معنی میں ہے اور بنیاد مکمل ہونی چاہیے اور بنیاد کے ساتھ چھیڑ خوانی نہیں ہوتی ہے، لہذا جتنے حروف ہیں سب کو لکھا گیا لیکن والقواعد من النساء التي میں القواعد عمر رسیدہ خواتین کے لیے استعمال کیا گیا؛ چنانچہ عمر بڑھنے کے ساتھ تروتازگی ختم ہو جاتا ہے اور چہرے کو مرنے جھپنے کو بیان کرنے کے لئے الف کو حذف کر دیا گیا۔

(۴) اس کے علاوہ اگر آپ غور کریں تو معلوم ہوگا البغضوب میں مذہب نہیں ہے، اور مفسرین کا کہنا ہے کہ اس سے یہود مراد ہے، یہ تعداد میں کم ہے یہاں پر ان کی تعداد کی کمی کو بتانے کے لیے مذہب نہیں لایا گیا، اس کے بعد الضالین ہے جن سے نصاریٰ مراد ہیں جو تعداد میں زیادہ ہیں ان کی تعداد کی زیادتی کو بتانے کے لیے اللہ تعالیٰ نے مد کا اضافہ فرمایا ہے۔ یہ وہ علوم ہیں جو کتاب ہی سے حاصل ہوں گے۔

اللہ تعالیٰ اس علم کا حقہ قدر دانی کی توفیق عطا فرمائے آمین

(بقیہ صفحہ ۴۸ سے)

حکومت کی طرف سے غریبوں کے لیے میڈیکل انشورنس

آج کل حکومتیں غریبوں سے معمولی رقم لے کر ان کا میڈیکل انشورنس کراتی ہیں اور ان کو ایک کارڈ دیتی ہیں، جس کے ذریعے متعین ڈاکٹروں کے یہاں اور متعین اسپتالوں میں علاج کرانے کے حق دار وہ ہوتے ہیں۔ اس کے بارے میں عرض ہے کہ غریب اور فقیر کے لیے تو شریعت نے بہت سی گنجائشیں رکھی ہیں؛ اس لیے اس کے جواز میں شبہ نہیں؛ جب کہ علاج فقیر کے بس سے واقعی باہر ہو۔

ماہنامہ اشرف المجرادین

ایک عظیم اصلاحی و دعوتی تحریک کا نام ہے۔ آپ بھی اس میں شریک ہو جائیے اور اپنے دوست و احباب کو بھی اس کے پڑھنے کی ترغیب دیجئے۔ جزاکم اللہ تعالیٰ

یہ ماہنامہ www.iauth.in پر بھی پڑھا جاسکتا ہے۔

حضرت مدیر محترم مدظلہ کے دینی و تبلیغی اشغال و اسفار

متعدد احباب نے خواہش ظاہر کی کہ حضرت والا مدظلہ العالی کے اسفار و اشغال کا جو سلسلہ اشرف البحر اند میں چلتا تھا اسے جاری رہنا چاہیے، اس لیے ماہ نومبر ۲۰۲۲ء کی مصروفیات ڈائری سے نقل کر کے پیش کی جا رہی ہے ہیں، ان اسفار کے علاوہ الحمد للہ حضرت والا مدظلہ العالی کی زیر نگرانی ۱۳ مدارس مرکز کے علاوہ اور چل رہے ہیں، مرکز میں مجموعی طور پر 2100 سے زائد طلبہ زیر تعلیم ہے۔ از مرتب

● یکم نومبر ۲۲ء بروز جمعہ ۹ تا ۱۱ بخاری شریف کا درس ہوا جمعہ سے قبل مسجد اکبری اکسبر باغ میں بہ عنوان ”نعمتوں کا شکر ادا کرتے رہیں“ ایک گھنٹہ خطاب فرمایا بعد عصر حسب معمول اصلاحی مجلس ہوئی اور بعد مغرب احباب خاص سے ملاقات کے بعد عشاء تک سبق پڑھایا۔

● ۲ نومبر ۲۲ء شنبہ کو صبح بذریعہ فلائٹ لکھنؤ روانگی ہوئی، مفتی عبدالرؤف صاحب کھم شریک سفر رہے ظہر تک المعهد العالی للدراسات الاسلامیہ لکھنؤ میں قیام رہا، بعد ظہر مولانا یحییٰ نعمانی صاحب زیدہ مجدد کے ساتھ کانپور کے لیے روانہ ہوئے، وہاں جاری ”ختم نبوت کانفرنس“ کی دوسری مجلس میں شرکت کی اور خطاب فرمایا۔

● ۳ نومبر ۲۲ء کو وہیں قیام رہا، صبح ۱۰ بجے سے تیسری نشست (جو حضرت والا ہی کی صدارت میں رکھی گئی تھی) میں شرکت کی اور خطاب فرمایا، بعد ہر دوئی کے لیے روانہ ہوئے، رات مدرسہ اشرف المدارس ہر دوئی میں قیام رہا۔

● ۴ نومبر بروز دوشنبہ، ۹ بجے طلبہ سے خطاب کے بعد لکھنؤ واپس ہوئے بعد نماز عصر طلبہ مدرسہ سے خطاب کیا پھر واپسی عمل میں آئی، رات ۱ بجے تک حیدر آباد پہنچے۔

● ۵ نومبر ۲۲ء بروز شنبہ کو، صبح ۸ بجے سبق پڑھا کر شہر میں موجود ایک انگریزی اسکول کی انعامی نشست میں شرکت کی اور خطاب فرمایا۔

● ۶ نومبر ۲۲ء بروز چار شنبہ کو، صبح ۸ بجے سبق پڑھا کر وقار آباد کے لیے روانگی عمل میں آئی، ۴ بجے ایک مسجد میں جمع کیے گئے قصبہ کے علماء و حفاظ و ائمہ سے ان کی ذمہ داریوں کے حوالے سے خصوصی خطاب ہوا، بعد نماز مغرب تانڈور کی قدیم آبادی میں منعقد جلسہ سے ”بچوں کی تعلیم و تربیت“ کے عنوان پر تفصیلی خطاب فرمایا۔

● ۷/ نومبر ۲۲ء بروز پنجشنبہ صبح ۸ بجے سبق پڑھا کر ۵۰ کلومیٹر دور قصبہ ناران کھیڑ میں قائم ادارے کی شاخ کے انتظامی امور سے متعلق مشورے میں شرکت فرمائی، بعد ازاں گلبرگہ کے لیے روانہ ہو کر بعد نماز مغرب ماہانہ اصلاحی مجلس میں بیان فرمایا اور رات کو ہی حیدر آباد واپس ہو گئے۔

● ۸/ نومبر جمعہ کو ۱۲ تا ۱۳/ بخاری شریف کا درس ہوا، جمعہ سے قبل مسجد اکبری، اکبر باغ میں بہ عنوان ”صفات ایمان و فلاح“ خطاب فرمایا، بعد عصر اصلاحی مجلس ہوئی اور بعد عشاء شہر کی ایک مسجد میں اصلاحی خطاب ہوا۔

● ۹/ نومبر بروز شنبہ سبق کے بعد ادارے کے تمام طلباء کے لیے ۱۱ بجے اصلاحی نشست ہوئی، جس میں ان کو تعلیمی و اخلاقی کمال پیدا کرنے کی طرف متوجہ کیا گیا، بعد ازاں ضلع میدک کے ایک مدرسہ نسواں میں جمع مستورات سے خطاب کے لیے سفر ہوا۔

● ۱۰/ نومبر ۲۲ء دوسرے اتوار کو ماہانہ اصلاحی مجلس طے رہتی ہے، مختلف اضلاع سے آئے ہوئے مسٹر شہین کے یہ دن بھر کا نظام جاری رہا، ۱۱ تا ۱۲ بجے دن ساکین کے سوالات کے جواب دیے گئے، بعد عصر مجلس ذکر و بیعت منعقد ہوئی، بعد مغرب عمومی اجتماع سے خطاب فرمایا۔ (بقیہ نظام مجازین حضرت والا دیکھ لیتے ہیں۔)

● ۱۱/ نومبر ۲۲ء بروز دوشنبہ علی الصباح آندھرا پردیش کے ضلع مندیال کے لیے سفر ہوا، ۱۱ تا ۱۲ بجے اصلاحی مجلس رہی، بعد عصر متعلقین کو انفرادی ملاقات کا موقع دیا گیا، بعد مغرب عمومی اصلاحی بیان کر کے حیدر آباد کے لیے روانہ ہو گئے۔

● ۱۲/ نومبر بروز سہ شنبہ صبح سبق کے بعد شہر ہی کے ایک علاقے میں جاری شاخ کے انتظامی امور کا جائزہ لے کر مغرب تک واپسی ہوئی، بعد مغرب طلبہ کو سبق پڑھایا گیا۔

● ۱۳/ نومبر بروز چہار شنبہ کو بعد سبق دفتری امور نمٹا کر شہر ہی میں خواتین کے ایک اجتماع کے لیے تشریف لے گئے، بعد مغرب بھی بخاری کا درس ہوا۔

● ۱۴/ نومبر بروز پنج شنبہ صبح بخاری کا سبق ہوا، ۱۱ بجے دن دارالعلوم رشیدیہ کی اختتامی انجمن میں شرکت کر کے طلبہ کو نصیحت فرمائی، بعد عشاء نواح شہر میں واقع محلہ مولا علی میں علماء و ائمہ اور خدام دین کے ساتھ ”حالات حاضرہ میں درکار حکمت و مشورے“ کے عنوان سے خطاب ہوا۔

● ۱۵/ نومبر ۲۲ء جمعہ کی صبح بذریعہ فلائٹ چنائی کے لیے روانگی ہوئی، قبل جمعہ جمعہ مسجد پری میٹ میں ”کاروبار میں دیانت اور وعدہ وفائی“ کے سلسلے میں گفتگو فرمائی، بعد ظہرانہ میل و شام کے لیے روانگی عمل میں آئی، بعد نماز مغرب شہریوں کے ایک بڑے مجمعے سے اصلاح معاشرہ کے نام پر خطاب ہوا۔

● ۱۶/ نومبر ۲۲ء بعد فجر شہر کے علماء و حفاظ سے ان کی ذمہ داریوں پر بات ہوئی، ناشتے کے بعد ایک خانقاہ اور

ایک مدرسے میں دعا و نصیحت کی مختصر مجالس رہیں، بعد ازاں آمبور کے لیے روانگی عمل میں آئی، عصر بعد دارالعلوم آمبور کے طلبہ سے بات ہوئی، مغرب بعد اجتماع عام سے اصلاح معاشرہ کے عنوان پر خطاب ہوا، رات کو قیام پر نام ہٹ میں کیا گیا۔

● ۱۷ نومبر ۲۲ء بعد فجر مسجد وصیت العلوم میں علماء و خطباء سے خطاب ہوا، ۱۱ تا ۱۱ بجے لال مسجد میں اصلاح معاشرہ کے عوامی جلسے میں بات کر کے ویلور کے لیے روانہ ہو گئے، ویلور میں جامعہ یتونہ میں زیر تعلیم طلبہ کا تکمیل ناظرہ و آغاز حفظ کی تقریب میں شرکت کی، مختصر بیان ہوا، بعد عصر علوم دینیہ کے طلباء سے تحقیق و تفقہ کی ضرورت و اہمیت پر مختصر بیان ہوا، نماز مغرب کے بعد شہر کی جامع مسجد میں ”فرق ضالہ کے خطرات اور تحفظ ایمان کی ضرورت“ پر تفصیلی خطاب ہوا، عشا نیہ کے بعد وانم باڑی کے لیے روانگی ہوئی۔

● ۱۸ نومبر ۲۲ء کو ۶ بجے صبح خانقاہ قادریہ کی جدید عمارت میں ذکر اللہ کی فضیلت و اہمیت پر عمومی خطاب ہوا، پھر علماء اور ائمہ شہر سے تعلق مع اللہ کی ضرورت پر بات ہوئی، ناشتے کے بعد کرشنا گری اور سلیم سے آئے علماء و دانشوران سے نظام مدارس کے سلسلے میں تبادلہ خیال کیا گیا۔ ۲ بجے قدیم مدرسہ معدن العلوم میں درجات علیا کے طلبہ اور اساتذہ سے مختصر اور مدرسہ نسوان میں جمع طالبات و مستورات سے تفصیلی خطاب ہوا، بعد نماز مغرب مولانا حق نواز صاحب کے مدرسے میں کالج میں پڑھے ہوئے حفظ مکمل کرنے والے تین خوش نصیب طلبہ کا آخری سبق سن کر نصیحت کی گئی، بعد مغرب شہر کی جامع مسجد میں اصلاح معاشرہ کے ایک بڑے اجتماع سے خطاب فرما کر بنگلور کے لئے روانہ ہو گئے۔ تمل ناڈو کے تمام پروگرام بھائی حسن صاحب صدر جمعیۃ علماء تمل ناڈو کے زیر اہتمام سرانجام پائے۔

● ۱۹ نومبر ۲۲ء بروز شنبہ کو بعد نماز فجر مسجد ابراہیم مصلیوں سے خطاب فرمایا، ۱۰ بجے مکاتیب کی اہمیت پر مدرسہ مفتاح العلوم میں مختصر بات کی گئی، ۱۲ سے ۱ بجے تک مدرسہ میں جمع مستورات سے ”حسن معاشرت“ پر بات فرمائی بعد عصر احباب خاص سے ملاقات و نصیحت رہی بعد مغرب ایرپورٹ کے لئے روانگی عمل میں آئی اور ۱۱ بجے حیدر آباد پہنچے۔

● ۲۰ نومبر ۲۲ء صبح سبق پڑھا کر گوداوری کھنی کے لئے روانہ ہوئے اور ظہر تک پہنچے، بعد ظہر ایک اسلامی منہج کے اسکول کا جائزہ لیا، عصر تک آرام کیا گیا بعد مغرب مرد و خواتین کے اجتماع سے اصلاح معاشرہ کا خطاب کر کے واپس حیدر آباد تشریف لائے۔

● ۲۱ نومبر ۲۲ء بروز چہار شنبہ دن بھر مدرسہ کی مصروفیات رہیں، بعد مغرب مفتی کلیم الدین صاحب استاذ مدرسہ دارالعلوم رحمانیہ کی لڑکی کا نکاح تھوڑی دیر بیان کر کے پڑھایا، بعد ازاں ادارہ ہذا میں جمع کئے گئے شہر کے تمام مستفیدین ادارہ کی ادارہ کے مالیہ کو مستحکم کرنے اور دینی خدمات سے لازماً جڑے رہنے کی ترغیب کے لئے تفصیلی خطاب فرمایا، تقریباً شہر کے سات سو طلبہ جڑ گئے تھے۔

● ۲۲ نومبر ۲۴ء قبل جمعہ خطاب، بعد عصر مجلس اور بعد مغرب احباب خاص سے ملاقات کے بعد اپنے حفظ کے ساتھی قاری عبدالباسط فیضی کے مکان پر دعا کے لئے تشریف لے گئے۔

● ۲۳ نومبر ۲۴ء شنبہ کو درس بخاری کے بعد ۱۱ بجے طلبہ سے تربیتی خطاب، بعد مغرب مجلس تحفظ ختم نبوت کے تحت منعقد تربیتی اجلاس سے مسجد آمنہ ٹولی چوکی میں ”تحفظ ایمان وعقائد“ پر تفصیلی بیان ہوا۔

● ۲۴ نومبر ۲۴ء بروز یکشنبہ کو بعد درس و بجے واڑہ کے لئے روانگی، قبل ظہر اصلاحی بیان ہوا، وہاں سے کھم پہنچ کر بعد مغرب ماہانہ اصلاحی مجلس سے خطاب کر کے حیدرآباد واپس ہو گئے۔

● ۲۵ نومبر ۲۴ء بروز دوشنبہ کو درس کے بعد دفتری امور کی مصروفیت رہی، بعد عصر شادنگر کے لئے روانہ ہوئے، بعد مغرب مولانا طاہر صاحب کی مسجد میں اصلاحی نشست سے خطاب کے بعد کرنول میں رات کا قیام ہوا۔

● ۲۶ نومبر ۲۴ء بروز سہ شنبہ کو علی الصباح وہیں سے کڑپاکاسفر دو گھنٹے میں تکمیل پایا، کڑپا میں مفتی رحیم اللہ صاحب نے جمعیت علماء کے تحت ۱۱ بجے جمعیت کی تنظیم و تقویت کے عنوان پر، ۳ بجے علماء وائمہ کے لئے اکابر دیوبند کا تقویٰ کے عنوان پر اور بعد مغرب محکمہ شرعیہ کی ضرورت پر حضرت والامدظلہ العالی سے بیانات کروائے گئے، بعد عشاء وہاں سے چل کر کرنول میں قیام فرمایا۔

● ۲۷ نومبر ۲۴ء بروز چہار شنبہ کو علی الصباح وہاں سے نکل کر مدرسہ حیدرآباد پہنچ گئے اور سیدھے دارالحدیث پہنچ کر سبق پڑھایا، بعد ازاں ادارے کی شام امداد العلوم نارائن کھیڑ میں منعقد مشورہ میں شرکت کی، وہاں سے واپس ہو کر بعد نماز عشاء سبقت پڑھایا۔

● ۲۸ نومبر ۲۴ء بروز پنج شنبہ کو درس کے بعد مدرسہ سبیل الفلاح کے اساتذہ سے تعلیم و تربیت کا جائزہ لے کر ضروری ہدایات دیں، بعد نماز مغرب اپنے برادر کبیر و محترم حضرت مفتی محمد عبدالمغنی صاحب کی نواسی کے عقد میں شرکت کی مختصر بیان کر کے نکاح پڑھایا۔

● ۲۹ نومبر ۲۴ء بروز جمعہ کو ۹ تا ۱۱ بجے دورے کے طلبہ کو سبق پڑھایا، قبل جمعہ مسجد اکبری، اکبر باغ میں بہ عنوان ”تحفظ شریعت“ بیان کیا، بعد عصر مجلس اصلاحی ہوئی، بعد عشاء حالات حاضرہ پر غور و خوض کے لئے فیض گاہ جمالی میں بلائے گئے اجلاس میں شرکت فرمائی۔

● ۳۰ نومبر ۲۴ء بروز شنبہ کو درس کے بعد طلبہ ادارہ سے تربیتی خطاب، بعد عصر ایک شاگرد کی دکان میں افتتاحی دعا کی، بعد نماز عشاء اپنے بھانجے کے ولیمے میں شرکت فرمائی۔

اللہ تعالیٰ حضرت والا کو صحت و عافیت نصیب فرمائے، سایہ عاطفت امت پر دراز فرمائے اور جملہ خدمات دینیہ کو شرف قبول عطا فرمائے۔ آمین یا رب العالمین

میڈیکل انشورنس کی شرعی حیثیت

از: مولانا اشتیاق احمد صاحب قاسمی *

”میڈیکل انشورنس“ کا ترجمہ ہے: طبی یقین دہانی، انشورنس کو ہندی میں ”بیمہ“ بھی کہتے ہیں تو ترجمہ ہوگا ”طبی بیمہ“۔ عام آدمی اور انشورنس کمپنی کے درمیان نامعلوم نقصان کے واقع ہونے پر ایک مقررہ رقم ادا کرنے کی وجہ سے نقصان کی تلافی کا معاہدہ ہوتا ہے، مقررہ رقم یک مشت یا قسطوں پر ادا کی جاتی ہے اس کو پریمیم کہتے ہیں۔ (اردو دائرۃ معارف اسلامیہ ۴/۵۶ لاہور)

سمندری سفر میں تجارتی آپس میں اس عنوان سے رقم جمع کرتے تھے کہ اگر کسی کو کوئی حادثہ پیش آجائے تو اس میں سے اس کے نقصان کی تلافی کی جائے گی، اس کی تاریخ ۱۵۴۷ء بتائی جاتی ہے۔ زندگی، املاک، اعضاء، قیمتی دستاویز، اسناد اور ذمہ داریوں کا انشورنس ہوتا ہے، یہاں طبی انشورنس سے متعلق گفتگو ہے۔

آج کل ایک طرف بیماریوں کی کثرت ہے دوسری طرف علاج مہنگے ہو رہے ہیں، ہر آدمی کے لیے اخراجات کا تحمل ناقابل برداشت ہے۔ خصوصاً اعضاء رئیسہ کی بیماری اور کینسر وغیرہ میں اخراجات کا تحمل ناقابل بیان حد تک ہوتا ہے؛ اس لیے میڈیکل انشورنس کا رواج ہو رہا ہے، مگر دنیا میں ”سرمایہ دارانہ نظام“ کا راج ہے، اقتصاد کی ہر صورت پر سود کی نوعیت کا بول بالا ہے، سوچنے والے سودی نقطہ نظر سے ہی سوچتے ہیں۔ سودی شکلیں ہی سامنے آتی ہیں؛ چاہے اس میں بہ ظاہر تعاون کا پہلو بھی ہوتا ہے، یہی وجہ ہے کہ انشورنس کی شکلوں میں شاید و باید ہی کوئی شکل ایسی ہوتی ہے، جس پر سود یا جوئے کا یا ان دونوں کا اطلاق نہ ہوتا ہو؛ میڈیکل انشورنس میں بھی علت موجود ہے؛ اس لیے عام حالات میں میڈیکل انشورنس ناجائز ہے؛ اس لیے کہ اگر محدود مدت کے اندر بیماری پیش آئے تو سود کے ساتھ رقم ملتی ہے اور بیماری پیش نہ آئے تو جمع رقم واپس نہیں کی جاتی اور اس طرح اس پر قمار کی تعریف صادق آتی ہے۔

میڈیکل انشورنس کا حل یہ نہیں ہے کہ رائج صورتوں میں حلال کی نشاندہی کی جائے، یا حیلوں کے ذریعے حرام کو اپنایا جائے؛ بلکہ اہل علم، زعمائے ملت اور اہل خیر حضرات کو سر جوڑ کر بیٹھنا چاہیے اور اس کی متبادل شکل تلاشی چاہیے، ملی تنظیموں کے ذریعہ اس کا متبادل تیار کرنا مشکل نہیں، جنوبی ہند میں بعض غیر مسلم پیشواؤں نے

مفت طبی ادارے قائم کر رکھے ہیں اور وہ بلا فرق مذاہب ہر ایک کا علاج مفت کرتے ہیں؛ جب کہ اُن کے مذہب میں آخرت کا تصور بالکل دھندلا اور سراب کی مانند ہے، پھر بھی وہ اپنے مذہب کے اہل ثروت سے تعاون حاصل کر کے بڑے اخراجات والے ادارے چلاتے ہیں، مسلمانوں کے یہاں آخرت کا تصور ہے، ان میں خرچ کرنے کا جذبہ ہے اور مجبور و لاچار کی امداد کرنے کا قابلِ فخر حوصلہ ہے؛ اس لیے ضروری ہے کہ مسلمانوں کا کوئی ایسا ادارہ ہو جو ضرورت مندوں کو بالکل مفت ان امراض کا علاج فراہم کرے اور مسلمانوں کو ہلاکت سے بچانے کا انتظام کرے۔ آخر مذہبی ضرورت کی تکمیل کے لیے دینی مدارس بالکل مفت تعلیم فراہم کر رہے ہیں یا نہیں؟ ملی تنظیمیں ملت کے لیے کثیر رقم خرچ کر کے اُن کے مفاد کے کام کر رہی ہیں یا نہیں؟ اگر سوچا جائے تو انشورنس کا متبادل سامنے آسکتا ہے۔ کام مشکل ضرور ہے؛ مگر ناممکن نہیں۔

حکومت سے درخواست

اگر ممکن ہو تو حکومتِ ہند سے یہ درخواست کرنے کے سلسلے میں بھی سوچا جائے کہ پرییم کی رقم لیے بغیر حکومت عوام کا تعاون کرے، اس صورت میں اگر تعاون کی مقدار کم ہو تب بھی کوئی حرج نہیں، حلال کے دائرے میں بات رہے گی۔

باہمی تعاون کی شکل

ایسا بھی ممکن ہے کہ نام زد مسلمانان اکٹھے ہوں اور طبی تعاون کے عنوان سے رقم اکٹھا کریں اور یہ طے ہو کہ جتنے لوگ جمع کر رہے ہیں اُن کا علاج اسی جمع شدہ رقم سے کی جائے گی، چاہے رقم جتنی بھی خرچ ہو۔

میڈیکل انشورنس کی شرعی حیثیت

میڈیکل انشورنس میں چوں کہ سود اور جوا دونوں ہیں؛ اس لیے عام حالات میں اس سے استفادہ ناجائز ہے، اس میں جمع شدہ قسطوں سے زیادہ سے بھی انتفاع ہوتا ہے جو سود ہے اور مقررہ مدت میں بیمار نہ ہونے کی صورت میں رقم واپس نہیں ملتی؛ اس لیے جوا ہے اس میں تملیک علی الخطر کا پہلو غالب ہے۔ تعاون کا پہلو غیر سرکاری کمپنیوں میں بالکل نہیں ہے اور سرکاری میں کچھ ہے؛ مگر ابتدائی طور پر جمع شدہ پرییم کی وجہ سے وہ بھی سود کے دائرے میں آتا ہے؛ اس لیے ناجائز تعاون ہے۔

قانونی مجبوری میں میڈیکل انشورنس

اگر قانونی مجبوری کی وجہ سے میڈیکل انشورنس کرانا پڑ رہا ہو تو اس کی گنجائش ہے؛ مگر بہ قدر مجبوری ہی۔

الاشباہ والنظائر میں قاعدہ ہے: مَا أُبْنِحَ لِلضَّرُورَةِ يَتَقَدَّرُ بِقَدْرِهَا۔ یعنی: جو چیز مجبوری کی وجہ سے جواز کے دائرے میں لائی جاتی ہے وہ اسی مجبوری کی حد میں محدود مانی جاتی ہے۔

اور اگر شرط پائے جانے کی صورت میں انتفاع کی نوبت آئے تو وہ شخص جو مجبور ہے، اس کے لیے جمع شدہ رقم سے زیادہ سے فائدہ حاصل کرنا جائز ہے اور جو لوگ صاحب استطاعت ہیں اُن کے لیے جمع شدہ رقم سے زیادہ فائدہ حاصل کرنا جائز نہیں (فتاویٰ عثمانی ۳/ ۳۱۴) اور اگر استفادہ کر لیا تو اتنی رقم کا صدقہ کرنا بلا میت ثواب ضروری ہوگا۔

انشورنس کمپنی علاج کا خرچہ ہسپتال کو دے یا بیمار کو

بعض مرتبہ بیماری پیش آنے پر علاج کا خرچہ ”میڈیکل انشورنس کمپنی“ بہ راہ راست متعینہ ہسپتال کو دیتی ہے، انشورنس کرائے والے مریض کے ہاتھ میں نہیں دیتی، یہ صورت بھی جائز نہیں؛ اس لیے کہ ہسپتال کا قبضہ کرنا مریض کے قبضہ کرنے کے حکم میں ہے، گویا ہسپتال مریض کا وکیل ہے اور وکیل کا قبضہ مؤکل کا قبضہ کہلاتا ہے۔ اور اگر بہ راہ راست مریض کو دیتی ہے تب بھی ناجائز ہے، یعنی اگر مریض صاحب استطاعت ہے تو اس اضافی رقم کو لینا جائز نہیں، صرف اتنی رقم لے سکتا ہے جو اس نے جمع کی ہے۔

اگر ملازم پر انشورنس کرنا لازم ہو

بعض ممالک میں ملازم کے لیے میڈیکل انشورنس لازم ہے؛ مگر پریمیم کی رقم کبھی تو ملازم کی تنخواہ سے کٹتی ہے اور کبھی کمپنیاں اپنی طرف سے پریمیم جمع کرتی ہیں تو دونوں صورتوں کا حکم الگ ہوگا۔ یعنی اگر ملازم کی تنخواہ سے اس کی مرضی کے مطابق کٹتی ہے تو اس پر سود کی تعریف صادق آئے گی اور انتفاع ناجائز ہوگا اور کمپنی کے ادا کرنے کی صورت میں اس پر سود کی تعریف صادق نہیں آئے گی؛ اس لیے ملازم کے لیے استفادہ جائز ہوگا۔

ہسپتالوں کا میڈیکل پیکیج

آج کل بعض ہسپتالوں کی طرف سے متعینہ مدت کے لیے میڈیکل پیکیج جاری کیے جاتے ہیں اور اس پیکیج کو قبول کرنے والے لوگ متعینہ رقم ادا کرتے ہیں، کبھی قسط وار کبھی یک مشت، اگر آدمی بیمار ہوا تو اس کے جملہ طبی اخراجات ہسپتال برداشت کرتا ہے اور اگر بیمار نہیں ہوا تو وہ رقم ڈوب جاتی ہے، واپس نہیں ملتی۔ مذکورہ بالا صورت بھی سود اور جوے کی ہے؛ اس لیے ناجائز ہے۔

(بقیہ صفحہ ۴۱ پر)

آپ کے شرعی مسائل

از: مولانا مفتی محمد ندیم الدین قاسمی *

غیر مسلم کو قرآن دینا

سوال: کسی غیر مسلم کو قرآن کریم پڑھنے کے لئے دینا کیسا ہے؟

جواب: اگر اطمینان ہو کہ وہ قرآن مجید کی بے حرمتی نہیں کرے گا تو دینے میں کوئی حرج نہیں، اس سے کہا جائے کہ غسل کر کے تلاوت کیا کرے۔ (آپ کے مسائل اور ان کا حل، ۱/ ۷۵)

کیا روہیں جمعرات کو آتی ہیں؟

سوال: عوام میں مشہور ہے کہ ہر جمعرات کو ہر گھر کے دروازے پر روہیں آتی ہیں، کیا یہ صحیح ہے؟ اور کیا جمعرات کو شام میں مرحومین کے لیے دعا کی جاسکتی ہے؟

جواب: جمعرات کو روہوں کا آنا کسی صحیح حدیث سے ثابت نہیں، نہ اس کا کوئی شرعی ثبوت ہے، باقی دعا، استغفار اور ایصالِ ثواب ہر وقت ہو سکتا ہے، اس میں جمعرات کی شام کی تخصیص بے معنی ہے۔

(آپ کے مسائل اور ان کا حل، ۱/ ۷۵)

نقصان ہونے پر کہنا کہ کوئی منحوس، صبح ملا ہوگا

سوال: جب کسی شخص کو کسی کام میں نقصان ہوتا ہے یا کسی مقصد میں ناکامی ہوتی ہے تو وہ یہ جملہ کہتا ہے کہ: ”آج صبح سویرے نہ جانے کس منحوس کی شکل دیکھی تھی“ جب کہ انسان صبح سویرے سب سے پہلے اپنے ہی گھر کے کسی فرد کی شکل دیکھتا ہے، تو کیا گھر کا کوئی فرد اس قدر منحوس ہو سکتا ہے؟

جواب: اسلام میں نحوست کا تصور نہیں، یہ محض توہم پرستی ہے۔ (آپ کے مسائل اور ان کا حل، ۱/ ۴۵۶)

نماز کے دوران آنکھیں بند کرنا

سوال: نماز میں ذہنی یکسوئی کے لئے آنکھیں بند کرنا جائز ہے؟

جواب: آنکھیں بند کرنے سے اگرچہ ذہنی یکسوئی حاصل ہوتی ہے؛ لیکن افضل یہی ہے کہ آنکھیں بند نہ کی جائیں۔ (آپ کے مسائل اور ان کا حل، ۱/۳۸۰)

ناخن پالش

سوال: اگر ناخنوں پر ناخن پالش لگی ہوئی ہو تو کیا وضو کرتے وقت اس کو دھونا ضروری ہے؟
جواب: اعضاء وضو پر واقعی کسی ضرورت کے بغیر ایسی چیز لگانا جو پانی کو جسم تک پہنچنے نہ دے، وضو کے درست ہونے میں رکاوٹ ہے، وضو اسی وقت صحیح ہوگا جب اسے کھرچ دیا جائے، اسی لئے ناخن پالش کو جب تک نہ کھرچ لیا جائے وضو درست نہیں ہوگا۔ (مستفاد از: جدید فقہی مسائل، ۱/۶۱)

نماز میں گھڑی دیکھنا

سوال: کیا نماز میں گھڑی دیکھنے سے نماز ٹوٹ جاتی ہے؟
جواب: نماز دراصل اللہ تعالیٰ سے ہم کلامی اور مخاطبت کا وقت ہے، اس لیے نماز جیسی عبادت کا تو تقاضہ یہ ہے کہ اس وقت آدمی اپنے آپ کو کلیتہً خدا کی طرف یکسو کر لے؛ لیکن اگر کوئی شخص گھڑی وغیرہ دیکھ لے اور سمجھ بھی لے؛ لیکن زبان سے اس کا تلفظ نہ کرے تو نماز فاسد نہ ہوگی۔ (مستفاد از: جدید فقہی مسائل، ۱/۹۴)









آیات قرآنی کے طغروں کا گھروں میں استعمال

سوال: آیات قرآنی کے طغرے گھروں یا مسجدوں میں آیات قرآنیہ کے طغرے استعمال کرنا جائز ہے؟
جواب: گھروں یا مسجدوں میں آیات قرآنیہ کے طغرے استعمال کرنا مناسب نہیں ہے، ایک تو اس کا اندیشہ ہے کہ کبھی یہ تحریر رفتہ رفتہ زمین پر گر کر پاؤں میں آجائے، اس کے علاوہ لوگوں کی بے اعتنائی کی وجہ سے قرآن کی بے حرمتی بھی ہوتی ہے، نیز نماز کے دوران عموماً نظر ادھر چلی جاتی ہے، اور آدمی دل ہی دل میں اسے پڑھنے لگتا ہے، اس طرح خشوع و خضوع کی کیفیت متاثر ہوتی ہے، البتہ حضرت مولانا خالد سیف اللہ صاحب دامت برکاتہم نے فرمایا کہ قرآنی آیات و احادیث کے تختے اور کیلنڈر وغیرہ مستثنیٰ ہیں جو دعوت و تبلیغ اور اشاعت دین کے نقطہ نظر سے لکھے جاتے ہیں۔ (مستفاد از: جدید فقہی مسائل، ۱/۱۰۱)

ASHRAFUL JARAIID MONTHLY Rs20/-

RNI No: APURD/2007/24089 Postal. No: HSE/884/23-25

Date of Publication 3rd Dec-24, Date of Posting 5th Dec-24



Printer, Publisher & Owner: Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor : Mohammed Abdul Qavi. Printed at: Aish Offset Printers, Cellar Masjid-e-Meraj, Sayeedabad, Hyd-59